

کيسی روايتونه

پندونه عبرتونه

ليکوال: هانجی ال-اح
ژباړن: محمد اسماعیل عدلیب نبي حیل

کال: ۲۰۱۷

د ژباړن خبرې

د مصري ليکوال هاني الحاج کتاب چې د الف قصه و قصه په نوم دی، د نيکانو او زاهدانو يوزر او يو کيسې او روايتونه پکې راټول شوي، ما د انټرنېټ له لارې په پي ډي ايف بڼه تر لاسه کړ، کيسې يې په زړه پورې او له پنده ډکې وې، له همدې امله مې په ژباړه پيل وکړ.

نوموړی د کتاب په سريزه کې وايي چې دا کيسې او روايتونه يې د بيلا بېلو کتابونو څخه غوره او راټول کړي، د خلاقو، غوره موخو، زړه نرمونکو پېښو، شرف، قربانۍ، ځوانمردۍ او ډول ډول موضوعاتو کيسې پکې شته، چې لوستونکو ته ښه رسوي.

ما چې کتاب مې له سره تر پايه لوست، د خپل طبيعت او لنډې کيسې غوره کولې او ژباړلې، چې بالاخره يو سل او اوه کيسو او روايتونو ته ورسېدې.

بايد ووايم چې د روانۍ لپاره مې د ځينو کيسو عنوانونه بدل کړي، ځينې برخې مې پکې په توپير سره ليکلي، تر څو پښتنو لوستونکو ته روان او معنا لرونکي وي، همدا راز د ځينو اشخاصو په اړه مې لنډ معلومات راټول کړي، ځينې الفاظ مې تشرېح کړي، او په لمنليک کې ځای ورکړی، د کتاب نوم ته مې هم بدلون ورکړی. حتمي ده چې تېروتنې به لري، له وړاندې يې بښنه غواړم.

محمد اسماعيل عندليب "نبي خيل"

شتمني نه لرم چې وصيت يې وکړم

د وفات پر مهال د حضرت عمر بن عبد العزيز رحمه الله يوولس زامن و، هر يو ته له خپله پلاره په ميراث کې نيم دينار او د دينار څلورمه برخه ورسیده، د وفات پر مهال يې خپلو زامنو ته وويل: ای زامنو! زه هيڅ ډول شتمني نه لرم چې په هکله يې وصيت وکړم.

د هشام بن عبد الملک څخه هم يوولس زامن پاتې شول چې هر يو ته د پلار له ميراثه زر زر ديناره ورسيدل. خو د عمر بن عبد العزيز پر اولاد کله هم بې وزلي رانه غله، يو زوی يې داسې هم و چې د الله په لار کې يې د خپل شخصي مال څخه د الله د لارې سل زره جنگيال سنبال او هغوی ته يې سل زره اسونه ورکړل. له بلې خوا د هشام بن عبد الملک په زامنو کې يو هم شتمن ونه ليدل شو، بلکه ټول فقيران وو.^(۱)

حسن بصري او نصراني گاونډی

د حسن بصري^(۲) يو نصراني گاونډی و، د بام په سړيې تشناب درلود او هغه سوری شوی و، مردارې اوبه به ځنې د حسن بصري کور ته څڅيدلې، حسن بصري به د څاڅکو لاندې لوبنی کېښود، او سهار به يې ډک لوبنی سهار تش کړ.

دا چاره له شلو کلونو راهيسې روانه وه.

يوه ورځ حسن بصري ناروغ شو او نصراني گاونډی يې پوښتنې ته راغی، او دا حالت يې وليد.

نصراني وپوښتل: څومره موده کيږي چې تاسې زما له اړخه دا زيان گالی؟

حسن بصري ځواب ورکړ: له شلو کالو راهيسې.

په دې سره نصراني خپل زنار^(۳) وشکولو او مسلمان شو.

پر مخ د بدلون د نښو لامل

په داسې حال کې چې حضرت علي ناست و، د دويم خليفه حضرت عمر بن الخطاب په مجلس کې يو سړي په حضرت علي دعوه وکړه: حضرت عمر حضرت علي ته وکتل او ورته يې وويل:

^۱ - عمر بن عبد العزيز او هشام بن عبد الملک سره دتره زامن و، او دواړه د اموي سلسلې خلفاء و، عبد العزيز او عبد الملک سره وروڼه او د مروان زامن وو.

^۲ - حسن بصري مشهور عالم دی، د نبوي هجرت په ۲۱ کال په مدينه منوره کې زېږېدلی، او په ۱۱۰ هجري کې وفات شوی، قبر يې د بصري په ښار کې دی، مور يې د نبي کریم صلی الله عليه وسلم د مېرمن بي بي ام سلمه په کور کې خدمت کاوه، هغه مهال چې حسن البصري ماشوم و، ام سلمه رضی الله عنها تی ورکړی دی. د خپل وخت محدث او قاضي و.

^۳ - زنار هغه نښه وه چې غېر مسلمانو (يهودو نصاراوو) به په اسلامي هېواد کې په غاړه کې اچوله، خو وپېژندل شي، چې مسلمانان نه دي، دا حکم د حضرت عمر د خلافت پر مهال پلي شوی و.

ای ابو الحسنه! پاڅه او د خپل خصم (مدعي) په څنگ کې کېنه.
علي پاڅید، د هغه سره کېناست او خبرې پیل شوې، له پرېکړې وروسته مدعي په خپله مخه ولاړ او حضرت
علي خپل پخواني ځای ته راوگرځید.
حضرت عمر د حضرت علي په مخ کې بدلون ولید؛ نو د بدلون پوښتنه یې وکړه چې ایا د هغه په رویه خفه
شوی؟

حضرت علي وویل، هو.
نو عمر وویل چې د خفگان لامل څه دی؟
علي ځواب ورکړ:
د مدعي په مخ کې دې ماته زما په کنیه^۴ نوم (ابو الحسن) اواز وکړ، کاشکې چې ویلي دې وای پاڅه علي او د
خپل خصم په څنگ کې کېنه.
حضرت عمر علي په غېږ کې ونيو، په مخ یې ښکل کړ او ورته ویې فرمایل: زما پلار دې ستاسې څخه څار
شي، ستاسې په سبب الله موږ ته لارښوونه وکړه او ستاسې په وجهه یې موږ ته تیارو څخه رڼا ته راوویستو.

اورېدل یې اړین دي

یوه ورځ حضرت عمر رضی الله عنه له جارد العبدی سره یوځای له مسجد راووت، پر لاره یوه میرمن ولاړه وه،
دوهم راشد خلیفه حضرت عمر پرې سلام وچاوه، میرمنې وویل:
ای عمره! لږ صبر وکړه، چې څو خبرې درسره وکړم.
حضرت عمر وفرمایل: وایه.
میرمنې وویل:

ای عمره! زه دې له هغه وخته پیژنم چې تاته به عمیر^۵ ویل کیدل او د عکاظ په بازار کې به دې د ځوانانو سره
غېږه نیوله، له هغې څه موده وروسته تاته عمر ویل کیدل پیل شول، او بیا لږې ورځې نه وې تیرې چې تاته امیر
المؤمنین ویل کیږي، نو د رعیت په حق کې له الله تعالی څخه وویرېږه او پوه شه! څوک چې له مرگه وورید، په
حقیقت کې له فنا کیدو ووپرید.
جارد ښځې ته وویل:

ای! د امیر المؤمنین په مخ کې دومره جرأت.
عمر وفرمایل:
پرې یې اږده، دا نه پیژنې جاروده؟ دا خوله بنت ثعلبه ده، چې الله تعالی یې غږ له اسمانونو پورته هم
واورید، عمر ته ډیر مناسبه ده چې د هغې خبرې واورې.

^۴ - کنیه نوم یعنی چې چاته د زوی په نسبت اواز وکړای شي لکه (ابو الحسن، ابو عمر، ابو ذکریا او داسې نور) په عربو کې د عزت
لپاره هم کارول کیږي.

^۵ - عمیر، په عربي ژبه کې د عمر د تصغیر (کوچنی) صیغه ده، چې کله د چا نوم له مینې یا له غوصې کوچنی کړای شي.

د عمر مطلب دا ایت کریمه و (قَدْ سَمِعَ اللَّهُ قَوْلَ الَّتِي تُجَادِلُكَ فِي زَوْجِهَا وَتَشْتَكِي إِلَى اللَّهِ). سورة المجادلة لومړی ایت.^۲

برکت پکې شته؟

طاووس^۳ روایت کوي چې د یو سړي څلویښت زامن وو، کله چې ناروغه شو، یو زوی یې نورو وروڼو ته وویل چې یا یې تاسې په ناروغۍ کې خدمت وکړئ او له میراثه یې برخه مه اخلئ، او یا به یې زه خدمت وکړم او له میراثه یې برخه نه اخلم، وروڼو یې وویل چې ته یې خدمت هم وکړه او برخه هم مه اخله. دې زوی د خپل پلار خدمت کاوه، تر دې چې پلار یې مړ شو، د میراثه یې هم څه تر لاسه نه کړل، یو وخت پلار په خوب ویني، پلار یې وویل چې فلاني ځای ته ورشه او سل دیناره ورځینې واخله. زوی یې پوښتنه وکړه چې ایا په دې کې برکت شته هغه وویل نه. سبا یې دغه خوب خپلې میرمنې ته تیر کړ، هغې ورته وویل چې ورشه او دینار تر لاسه کړه، برکت یې همدا دی چې ته کار پرې وکړې او ژوند روان کړی؛ خو هغه انکار وکړ. بله شپه یې بیا په خوب کې پلار ولید هماغه خبره یې ورته وکړه، ده خپله پوښتنه تکرار کړه، او پلار یې هماغه پخوانی ځواب ورکړ، چې برکت پکې نه شته. سبا یې خپل خوب میرمنې ته تیر کړ، هغې پروښۍ خبره وکړه؛ خو ده بیا هم انکار وکړ. په درېیمه شپه یې بیا پلار په خوب ولید او ورته یې وویل چې فلاني ځای ته ورشه او یو دینا واخله، ده پوښتنه وکړه چې ایا خیر پکې شته؟ پلار یې وویل هو. سبا ولاړ او یو دینار یې تر لاسه کړ، بازار ته ولاړ، بازار کې یې ولیدل چې یو سړي سره دوه کبان دي، پوښتنه یې ځینې وکړه چې په څو یې خرڅوي، هغه وویل په یو دینار، دوه کبان یې په یو دینار واخستل او خپل کور ته راغی، کبان یې وخیړل، که گوري چې دوه نایابې ملغلرې پکې دي. د وخت پاچا د یوې ملغلرې پسې گرځېدو، او دا ملغلره له ده پرته د بل هیچا سره ونه موندل شوه، پاچا ورڅخه په دیرشو قچرو بار سرو زرو واخیستله؛ خو کله چې یې ولیدله؛ نو ویې ویل چې دا ملغلره څو یوازې ښه نه ښکاري، څو یې خور (جوړه) نه وي، د دې جوړه هم پیدا کړئ، ولو که د پخوانۍ د قیمت په څو چنده وي. د پاچا سازي بیا ورته راغلل او ویې ویل چې د هغې ملغلرې جوړه لرې چې په قیمت کې به یې څو چنده زیات ورکړل شي؟ او په دې توګه یې دویمه ملغلره د لمړۍ په دوه چنده قیمت وپلورله.

^۲ - که څه هم د کتاب لیکوال (خولة بنت حکیم) لیکلی چې دغه ایت یې په اړه نازل شوی، خو مفسرین لیکي چې د هغې مېرمنې نوم خولة بنت ثعلبة رضی الله عنها وه.

^۳ - ابو عبد الرحمن طاووس بن کيسان اليماني مشهور تابعي، د حديثو راوي، او فقيه عالم دی، چې په ۱۰۶ هجري کال کې وفات شوی.

امام بخاري از مايل کيږي

د حديثو د مشهور کتاب صحيح البخاري مصنف محمد بن اسماعيل البخاري^(۸) بغداد ته ولاړ، هلته د حديثو په علم کې مشغول خلک ورڅخه خبر شول، هغوی د يو منظم پلان سره سم يو شمير احاديث سره راټول، د هغی متنونه او سندونه يې سره گډوډ کړل، د يو متن مخ ته يې د بل حديث سند راوست، د يو سند مخې ته يې د بل حديث متن راوست او داسې يې لس کسان وگمارل، هر يو ته يې داسې گډوډ شوي لس احاديث ورکړل، او دنده يې ورته وسپارله کله چې امام بخاري مجلس ته راشي، دوی دې دا د متن او سند له اړخه سره گډوډ کړای شوي احاديث هغه ته وړاندې کړي.

د بغداد محدثينو د امام بخاري سره د مجلس وخت هم وټاکه، مجلس ته يو شمير خراساني محدثين هم راغلل، د بغداد پر محدثينو سربېره د بغداد عام خلک هم حاضر و، کله چې مجلس پيل شو؛ نو مؤظفو کسانو له جملې يو تن د يو حديث په هکله له امام بخاري پوښتنه وکړه.

امام بخاري ورته وويل دا حديث ماته نه دی معلوم، بيا د بل حديث پوښتنه وشوه، امام پخوانی ځواب ورکړ. هغوی همداسې يو د بل پسې پوښتنې کولې خو ټولو لسو کسانو خپل ټول احاديث بيان کړل، او د امام بخاري همدا يو ځواب و چې: دا حديث ماته نه دی معلوم.

يو شمير پوه او بافهمه کسان وپوهېدل چې اما بخاري د احاديثو د متنونو او سندونو په گډوډولو پوه شوی دی، خو ځينې چې په احاديثو کې د امام بخاري له علم څخه ناخبره وو، پر امام يې د کم پوهۍ او عاجز قضاوت کاوه.

لسو کسانو خپل ټول احاديث وړاندې کړل، او هر يو ته د امام ځواب هماغه و چې (راته نه دی معلوم). کله چې امام بخاري پوه شو چې احاديث تمام شول؛ نو لمړي تن ته يې مخ کړ او ورته يې وويل ستا لمړی حديث دا ډول و، دويم حديث دې دا ډول، درېيم دا ډول، څلورم دا تر دې چې هغه ټول لس يې ورته هغه ډول تکرار کړل چې هغه ويلي و، او بيا يې هر متن خپل سند ته راوړ او ټول سندونه يې خپلو متنونو ته يوړل. د نورو نهو تنو سره يې هم همداسې وکړل او د ټولو سلو احاديثو متون يې خپلو سندونو ته راوگرځول، او په دې توگه هغو ناخبرو خلکو هم د امام بخاري په علم او د حافظې په قوت اعتراف وکړ، چې تر اوسه هغه کم فهمه باله.

د شهيدانو مور

عفراء بنت عبید بن ثعلبة مسلماننه شوه او د رسول الله صلي الله عليه وسلم سره يې بيعت وکړ، د هغې اوه زامن وو، ټولو د بدر^(۹) په غزا کې د مسلمانانو په صف کې گډون درلود.

^۸ - محمد بن اسماعيل البخاري د حديثو د مشهور کتاب صحيح البخاري راټولونکی دی، هغه نه يوازې د احاديثو عالم و، بلکې يوفقيه، د رجالو، جرح او تعديل او علل په علم کې هم لوړه مرتبه لري. نوموړی په ۱۹۴ هجري کال کې په بخاري کې زېږېدلی او په ۲۵۶ هجري کال کې وفات شوی دی.

^۹ - د بدر غزا د هجرت په دويم کال د رسول الله په مشرۍ د مسلمانانو او مکې د مشرکانو تر منځ شوې.

عفراء لمړې د حارث بن رفاعه سره واده وکړ چې معاذ او معوذ دوه زامن یې له دې میره وزیږېدل، بیا مکې معظمې ته ولاړه، هلته یې د بکیر بن عبد یالیل سره واده وکړ او درې زامن هر یو خالد، ایاس، عاقل او عامر یې وزیږول او هغه طلاقه کړه.

بیرته مدینې منورې ته ستنه شوه، او یوځل بیا د حارث بن رفاعه سره د نکاح په مزې وتړل شوه، له هغه یې د عوف په نوم یو بل زوی وزیږېد.

ټول د بدر په غزا کې د مسلمانانو په توگه شریک وو، معاذ، معوذ او عاقل د بدر په جگړه کې په شهادت ورسیدل، خالد یې د رجیع^(۱۰) په جگړه کې شهید شو، عامر یې د بئر معونه^(۱۱) په جنگ کې شهید او ایاس زوی یې د یمامه^(۱۲) په جگړه کې په شهادت ورسید.

پند

د عراق په ښار بصره کې یو عابد اوسیده چې له خدایه وېره او پرهېزگاري یې وروستي حد ته رسیدلې وو، ژړا ناروغ کړی او سست کړی و، د زنکدن پر مهال یې کورنۍ ترې چار چاپېره ناسته او ژړل یې. عابد د کښستو غوښتنه وکړه، کله چې راکښول شو، پلار ته یې مخ کړ او ویې ویل:

پلارجانه! ته ولې ژاړې؟

له دې کبله چې تا له لاسه ورکوم، او له تا وروسته یوازې کېږم.

عابد مور ته مخ کړ او ورته یې وویل تا څه شی ژړوي؟

زویه! ځکه ژاړم چې د بورېدو تراخه غړپوم.

له مېرمنې یې وپوښتل ته ولې ژاړې؟

ځکه چې ستا نیکي له لاسه ورکوم، او ستا څخه غیر بل چاته اړ کېږم.

بیا یې اولادونو ته وویل چې تاسې په څه ژړا کوئ؟

د یتیموالي او له تا وروسته د سپکاوي په سبب.

عابد دوی ټولو ته وکتل او خپله یې په ژړا پیل وکړ، کورنۍ د ژړا د سبب پوښتنه وکړه، عابد ځواب ورکړ:

ځکه چې تاسې ټول د خپل ځان لپاره ژاړئ، تاسې کې یو هم داسې نه شته چې زما پر اوږد او سخت سفر

وژاړي؟ ایا داسې څوک درکې نه شته چې په دې سفر کې زما د توبنې په کمښت ژړا وکړي؟ ایا داسې څوک نه

شته چې پر خارو زما د ځای له کبله ژړا وکړي؟ داسې څوک نه شته چې له دې کبله اوبښکې تویې کړي چې زه د

بد حساب سره مخ کیدونکی یم؟ او داسې څوک نه شته چې د پالونکو رب په وړاندې زما په ودریدلو وژاړي؟

عابد د دې خبرې سره پر مخ راوغورځېد او چې وکتل شو ساه یې ورکړې وه.

۱۰ - د رجیع جنگ د نبوي هجرت په څلورم کال پېښ شوی، دایوه سريه وه چې رسول الله استولې وه، مشري یې عاصم بن ثابت کوله، دا هغه جنگ و چې خبيب بن عدي پکې د مشرکانو په لاس بندي شو، او په خورا فجاعت سره په شهادت ورسول شو.

۱۱ - د بئر معونه پېښه هم د نبوي هجرت په څلورم کال رامنځته شوې وه، دا هم سريه وه چې مشري یې مشهور صحابي منذر بن عمرو کوله.

۱۲ - یمامي جنگ د هجرت په یوولسم کال د ابو بکر الصديق رضی الله عنه په خلافت کې د مسلمانانو او هغو کسانو تر منځ پېښ شوی و، څوک چې د رسول الله له وفات وروسته له اسلامه اوبښتي او مرتد شوي وو.

ترتا غوره چا بللې يم

سعید بن ابی عروبۍ ویلي:
 یو ځل حجاج بن یوسف حج ته ولاړ، د مکې او مدینې تر منځ یوه سیمه کې ورته غرمه نارۍ راوړل شو، خپل
 دربان ته یې وویل:
 څوک راوړله چې زما سره ډوډۍ وڅوري.
 دربان بهر ووت، یو کلیوال یې د خوب په حالت کې ولید، هغه یې په لغته وواژه، او ورته یې وویل چې امیر دې
 غواړي.
 دواړه حجاج ته ورغلل، حجاج کلیوال ته وویل چې لاسونه مینځه او زما سره غرمه نارۍ وکړه.
 کلیوال وویل ماته خوله تا یو غوره چا بلنه راکړې ده.
 حجاج:
 هغه څوک دی؟
 الله د روژې بلنه راکړې وه، نو د هغه بلنه مې ومنله.
 حجاج:
 په دې سخته گرمۍ کې؟
 هو، او ما له دې په سخته گرمه ورځ هم روژه نیولې ده.
 حجاج:
 نن روژه ماته کړه او سبا به روژه شي.
 په دې شرط که ته ماته تر سبا د ژوند ضمانت راکړې.
 حجاج:
 دا خو نه شم کولای.
 نو بیا ولې له ما پر وعده یو څه غواړې او د وعدې پوره کولو واک هم نه لرې.
 حجاج:
 زموږ خوراک پاک دی.
 اعرابي:
 تا یا ستا پخوونکي نه دی پاک کړی، بلکې پاکوالی یې روغتیا ده.

د بنځو وفاء او خیانت

ویل کیږي د یوې بنځې میړه مړ شو، هغه پرې دومره ډیره خفه شوه چې هر چا به لیدله فکر یې کاوه چې د خپل
 وخت خنساء ده، د میړه له خښولو وروسته د هغه قبر سره ډیره شوه او د کونډتوب ژړا به یې کوله.
 د تصادف له مخې په دې وخت کې د همدې ښار پر یو اوسیدونکي د اعدام حکم وشو، او تر اعدام وورسته د
 نوموړې میرمنې د میړه له قبر سره نژدې اعدام کړای شو، حکومت پرې یو پهره دار ودرولو څو د اعدام شوي تن
 مړۍ ونه ټنښتول شي.

ساتونکي یو مهال ښځه ولیدله چې ډیره ترخه ژړا یې کوله، په زړه کې یې وویل چې باید دې ښځې ته ورشم، او وگورم چې ولې دومره ژړا یې ورغلو، د ژړا د سبب پوښتنه یې وکړه، هغې د میړه د مرګ خبر ورکړ او هغه غم یې ورته څرګند کړ چې په زړه کې یې و. ساتونکي وویل:

الله دې مه ژړوه، ایا نه پوهیږې چې هر زېږېدلی له مرګي نه خلاصیږي، هر څه چې وشول شوي به وي، زه درسره واده کولو ته چمتو یم.

ښځه خوشاله شوه او د میړه غم یې هیر شو او په نوي میړه خوشحاله شوه. ساتونکي وویل:

راځه چې څو او واده وکړو، خو کله چې ساتونکي د اعدام شوي سړي قبر ته ورغلل ویې لیدل چې جسد نه شته، ساتونکي له ویرې ولږید او ویې ویل چې حاکم به په ما څه کوي؟

خو ښځې ورته وویل چې راځه زما د میړه جسد له قبره راوباسو، د هغه په غاړه کې به پړی واچوو، او اعدام شوی به یې معرفي کړو.

دواړه ولاړل او دا کار یې وکړ، خو لږه موده وروسته حاکم په حقیقت خبر شو، ښځې او سړي ته یې د خپل جرم سزا ورکړه.

د شیدو پلورونکي

دا عمر بن الخطاب رضي الله عنه دی چې د خپل زوی عاصم لپاره د میرمنې په توګه د شیدو د خرڅوونکې غوره کول په حسب او نسب نه تلي، مال او حیثیت ته نه ګوري، بلکې ټول هغه څه تلي چې هغې نیکې او ښې پیغلې څرګند کړل، او هغه په الله ایمان، په ښکاره او پټه د هغه ذات په څارنه ایمان، په دې یقین درلودل چې له الله تعالی ډېر پټ شی هم نه پټیږي، تر دې چې د الله په عبادت کې د احسان حالت ته ورسیدله، سره له دې چې هغه په نازک حالت کې وه، د مال او حیثیت له کبله فقیره وه، د الله عبادت داسې کوي لکه چې هغه یې ویني، که هغه خپل رب نه ویني، رب خودا ګوري.

یوه شپه حضرت فاروق رضي الله عنه د خپل رعیت احوال پوښتنه کوله، د یوې ښځې څخه یې واوریدل چې خپلې لور ته یې ویل:

پاخیږه! او په شیدو کې اوبه ګډې کړه.

لور یې ځواب ورکړ:

مور جانې! ته د امیر المؤمنین له پریکړې نه یې خبره؟

مور یې وویل:

کومه پرېکړه؟

هغه اعلان کړی چې هیڅوک به شیدو کې اوبه نه ګډوي.

مور یې وویل:

ای لورجانی! پاڅیږه او شیدو کې اوبه ګډې کړه، ته داسې ځای کې یې چې عمر دې نه ویني، او نه دې د عمر کوم مامور ویني.

لور یې سمدستي ځواب کړه:

مور جانی! که عمر نه خبریږي، د عمر خدای خو خبریږي، په الله قسم زه داسې نه یم چې د خلکو په وړاندې یې اطاعت وکړم او په یواځیتوب کې یې سرغړونه وکړم.

سبا عمر رضی الله عنه خپل زوی عاصم ته وویل:

فلاني ځای ته ولاړ شه، هلته یوه انجلۍ ده، که واده شوې نه وه، نکاح ورسره وکړه، کیدای شي الله تعالی ورڅخه ښه اولاد درکړي.

د حضرت عمر فراست ریښتینې شو، عاصم له هغې انجلۍ سره واده وکړ، له هغې یې یوه لور وزېږېده چې (ام عاصم) نومېده، هغه یې عبد العزیز بن مروان ته په نکاح کړه، او عبد العزیز ته الله تعالی د ام عاصم له نس څخه یو زوی ورکړ چې عمر بن عبد العزیز نومیدو، هغه عادل امیر رحمه الله تعالی ورضي عنه عمر بن عبد العزیز.

د ښځې راز ساتنه

د ادب کتابونه نقل کا چې یو سړي په خپله کرونده کې د کښت پر مهال د سرو زرو ډکه کټوه پیدا کړه، خورا زیات خوشحاله شو.

غوښتل یې خپلې میرمنې ته خبر ورکړي؛ خو په زړه ورتیره شوه چې ښځې له زیات نه زیات مهم او خطرناک راز هم نه شي ساتلی؛ نو که خبره یې کړم راز به افشاء کړي، حاکم ته به خبر ورسېږي او هغه به له ما د سرو زرو کټوی واخلي.

پریکړه یې وکړه چې تر خبرولو دمخه خپله میرمن وازمايي، د شپې یې د خپلې بسترې سره نږدې یوه هڅۍ پټه کړه، سبا یې مېرمنې ته وویل، تاته یو ستر راز وایم، خو شرط دا دی چې هیچاته به یې نه وایي، ایا دا ستر راز ساتلی شي؟

میرمنې یې سینه وډبوله چې په راز ساتلو کې ډېره کلکه ده.

کروندګر وویل:

زه هره شپه د یوې نا اشنا پیښې سره مخ کېږم، هر سهار چې راوېښ شم، ګورم چې یوه هڅۍ مې اچولې وي، او وګوره دا زما هڅۍ ده، تر اوسه مې له تا دا خبره ځکه پټه ساتلې وه، چې ویریدم چاته به ووايي، خو اوس ځکه درته وایم چې پوهېږم په تا باور کولای شم، خو پام چې هیچاته به نه وایي.

میرمنې وویل چې بیخي بې غمه وه.

میرم یې له کوره ووت، لاڅو قدمه لرې شوی نه و، چې د میرمنې په زړه یې خبره درنده شوه، د کور بام ته پورته شوه، ګاونډۍ ته یې اشاره وکړه، چې هغه ورنږدې شوه، ورته یې وویل:

ژمنه کوي چې زما راز به پټ ساتي؟

ګاونډۍ هومره کلکه ژمنه وکړه لکه دې چې د خپل مېړه سره کړې وه، د کروندګر مېرمنې وویل:

زما میرم هره شپه دوه هڅۍ اچوي، ما په خپلو سترګو لیدلي، زه ډیره حیرانه شوم، میرم مې راته ویلي چې دا راز پټ وساتم، له تا هیله کوم چې هیڅوک خبر نه کړي.

ګاونډۍ یې وویل هېڅ اندېښنه مه کوه، دا راز به داسې ساتم لکه تا چې ساتلی.

د کروندگر گاونډۍ د خپلې بلې همسایه کور ته ورغله او ورته یې وویل:
ای خورجانې! پوهیږې چې زموږ د گاونډۍ میړه هره ورځ لس هگۍ اچوي، نن سهار د هغه میرمنې ماته خپله
ووویل؛ خو راباندې یې ټینګار کړی، چې چاته به نه وایم، زه هم تاته په دې شرط دا خبره کوم چې دا راز به پټ
ساتې.

هغې گاونډۍ ورته وویل چې بس ژمنه ده.
شېبه وروسته دې درېیمې گاونډۍ چادري په سر کړه، او د خپلې بلې ملګرې کره ولاړه، د سړي په هگۍ اچولو
یې خبره کړه، خو له لسو یې شل جوړې کړې.
دغه خبر خوله په خوله له یوې ښځې، بلې او له بلې بلې ته تلو او لس لس هگۍ به پکې زیاتیدې، د مازدیګر
لمر لانه و ډوب شوی چې د هګیو شمېر سلو ته ورسید، او حاکم خبر شو، او هگۍ اچوونکې سړی یې
راوغوښت.

حاکم ورته وویل: ای سړیه! ته څنګه هره ورځ سل هگۍ اچوې؟
کروندگر گویا شو:

صاحبۀ! ایا ته دا منې چې یو انسان دی د چرګې په څیر هره ورځ هگۍ اچوي، زما په کیسه کې یو غټ راز
پروت دی، که د سرمان مې وي وایم یې.
حاکم اجازه ورکړه، کروندگر د سرو زرو د کټوۍ د موندلو کیسه وکړه، او د همدې زرو له لاسه نه وتلو لپاره یې
د مېرمنې د ازمینېت په موخه د هگۍ اچولو خبره وکړه، خو صاحبۀ! ته گورې چې لا ورځ نه ده تېره او ټول ښار
خبر شو، او له یوې هگۍ سل جوړې شوې.

باید زه تاته راشم

ابن عباس رضي الله عنه^(۱۳) فرمایي کله چې رسول الله صلى الله عليه وسلم وفات شو، ما د انصارو یو سړي ته وویل:
راځه چې د رسول الله صلى الله عليه وسلم له اصحابو پوښتنې وکړو، هغوی نن ډېر زیات دي، هغه راته وویل:
ابن عباسه! تاته حیران یم، ته فکر کوي چې خلک به تاته هم اړ شي، په داسې حال کې چې د هغوی په منځ کې د
رسول الله اصحاب موجود دي؟

ابن عباس وايي:

ما هغه پریښود، او د رسول الله صلى الله عليه وسلم د اصحابو څخه مې پوښتنې پیل کړې، که ماته به ورسیدل چې
فلاني سړي سره حدیث دي، د هغه دروازې ته به ورغلم، که هغه به اوده و، ما به د هغه په دروازه خپل څادر ته
تکیه ووهله، او باد به خارې په ما راشیندلې، کله به چې هغه سړي راووت او زه به یې ولیدم نو راته به یې
ووویل:

ای د رسول الله د تره ځویه! څه له راغلی یې؟ ما پسې به دې څوک استولی و، زه به درغلې وم؟ نو ما به ورته
ووویل:

نه، زه باید تاته راشم.

۱۳ - عبدالله د رسول الله صلى الله عليه وسلم اکا عباس زوی و، له نبوي هجرت درې کاله دمخه زېږېدلی و، چې کوچنی و رسول الله ورته
دعا کړې وه، ابن عباس یو ستر مفسر و، د ترجمان القرآن لقب یې گټلی و، په ۶۸ هجري کال د ۷۱ کلنۍ په عمر کې په طائف کې
وفات شو.

ابن عباس وايي چې بيا به ما ورڅخه د حديث پوښتنه کوله، هغه انصاري يوه ورځ زه وليدلم چې خلک مې شا او خوا راټول وو، او پوښتنې يې رانه کولې نو ويې ويل:

دا زلمی تر ما هوښيار و. ^(۱۴)

له قضاء تېښته

ابن سيرين ^(۱۵) ويلي:

مونږ د ابو عبیده بن ابو حذیفه سره د هغه په خټینه جونگره کې ناست وو، د هغه په مخ کې یو نغری ایښی و چې اور پکې بلیده، یو تن راغی او د هغه سره څنگ کې د هغه په بستره کېناست، او هغه ته یې په غوږ کې پټ څه وویل، مونږ نه پوهیدو چې څه یې ورته وویل.

ابو عبیده ځواب ورکړ:

زما لپاره خپله ګوته په دې اور کې کېده، هغه سړي وویل:

سبحان الله، ایا ته ماته امر کوي چې زه خپله ګوته ستا لپاره په اور کې کېږدم؟

ابو عبیده وویل:

ایا ته زما لپاره د خپلې یوې ګوتې د دنیا په اور کې کېښودلو ته چمتو نه یې، او له ما غواړې چې خپل ټول جسد ستا لپاره د جهنم په اور کې کېدم.

ابن سيرين وايي موږ پوه شو چې هغه ته یې د قضا د منصب منلو خبره کړې ده.

د نبي په خبرو د ملنډې کونکي سزا

ابو داود السجستاني ^(۱۶) ويلي:

د حديثو یو کمزوري زده کوونکی د رسول الله دا حديث واورید چې **إِنَّ الْمَلَائِكَةَ لَتَضَعُ أَجْنِحَتَهَا لِطَالِبِ الْعِلْمِ رِضًا بِمَا يَصْنَعُ**، دې سړي په خپلو پوندو کې میخونه کېښودل او ویې ويل:

غواړم د ملایکو وزرې تر پښو لاندې کړم، په پښو کې یې داسې ناروغي پیدا شوه چې د پښو د پرې کېدو سبب یې وگرځېد.

^{۱۴} - هغه انصاري ته د ابن عباس د خبرې مطلب دا و، چې راځه د رسول الله له اصحابو زده کړه وکړو، هغوی اوس شته، سبا به نه وي، خو د هغه سړي د ځواب مطلب دا و چې ته اوس د زده کړې پسې گرځې، او داسې گومان کوي چې د رسول الله ملګري به نه وي او خلک به تاته د خپلو شرعي احکامو په اړه پوښتنې راوړي، خو ابن عبدالله ابن عباس خپلې هڅې ته دوام ورکړ، او بريالی شو.

^{۱۵} - محمد ابن سيرين مشهور تابعي، د تفسير، حديثو، فقهې او په ځانګړې توګه د خوبونو د تعبیر لوی عالم دی، د هغه پلار د مشهور صحابي انس بن مالک مری، او مور یې صفیه د ابو بکر الصديق وېنه وه، چې انس بن مالک یې پلار او مور یې ابو بکر ازاد کړي وو، محمد ابن سيرين د حضرت عمر بن الخطاب د خلافت په وروستیو ورځو کې زېږېدلی او په ۱۱۰ هجري کال کې په ۷۷ کلنۍ کې وفات شوی.

^{۱۶} - ابو داود السجستاني، د حديثو د مشهور کتاب (سنن ابو داود) راټولونکی دی، له پنځلسو زیات نور کتابونه یې هم لیکلي دي، په ۲۰۲ هجري کال کې زېږېدلی، او په بصره کې په ۲۷۵ هجري کال کې له نړۍ کوچېدلی.

ته یو مشرک یې

ابو سفیان بن حرب^(۱۷) په داسې حال کې مدينې منورې ته ورسيد، چې رسول الله پر مکه مکرمه د بريد تابيا نيوله، ابو سفیان غوښتل په همدې اړه ورسره خبرې وکړي، او د حديبيې د صلحې^(۱۸) موده وغزوي؛ خو رسول الله صلي الله عليه وسلم موافقه ونه کړه، ابو سفیان خپلې لور ام حبيبة رضی الله عنها^(۱۹) ته ورغلو چې د رسول الله ميرمن ده.

ابو سفیان د ام حبيبيې په کور کې د رسول الله په بستره کېناستو؛ خو لور يې ځنې راټوله کړه، پلار لور ته وويل: لور جانې! ايا ته د دې بستري له کبله له ما لرې شوې، او دا نه خوښوې چې زما لپاره له دې بستري ځان گوښه کړې؟

ام المؤمنين ام حبيبة ځواب ورکړ: داسې نه ده، بلکې دا د رسول الله بستره ده او ته يو نجس مشرک سپری يې. ابو سفیان وويل:

لور جانې! چې له ما جلا شوې يې بدله شوې يې.

شتمني به مې نه وي او حماقت به مې پاتې وي

اصمعي^(۲۰) وايي:

ما يو ماشوم عربي ماشوم ته وويل: ايا ته خوشحاليږې چې سل زره درهمه درسره وي او ته احمق يې؟ هغه وويل، نه

^{۱۷} - ابو سفیان صخر ابن حرب د قريشو يو سردار او مخور شخص و، هغه د مکې معظمې د فتحې په کال مسلمان شو، چې له هغې وروسته يې په ډېرو جنگونو کې شرکت وکړ، د حنين په جگړه کې د رسول الله تر څنګ ولاړ و، او جنگېدو، عمر يې دا مهال اويا کاله و، د عثمان رضی الله عنه د خلافت پر مهال په مدينه منوره کې وفات شوی. ابو سفیان بن حرب د معاويه رضی الله تعالی عنه پلار و، لور يې ام حبيبة د رسول الله مېرمن وه.

^{۱۸} - صلح حديبيه د هجرت په شپږم کال د رسول الله او مکې د خلکو تر منځ شوې وه، رسول الله غوښتل دا کال عمره وکړي، او مکې مکرمې ته ولاړ شي، روان شول، د حديبيه سيمې ته ورسېدل، او له هغه ځايه يې مکې ته عثمان بن عفان رضی الله عنه واستاوه چې د مکې خلک پوه کړي، چې موږ عمرې ته راغلي يو جنگ ته نه، خو عثمان هلته ځنډ شو، او خپره شوه چې هغه مشرکانو وژلی دی، نو دلته رسول الله له ملګرو څخه د جنگ لپاره بيعت واخيست، او کله چې د مکې مشرکان خبر شول، چې جنگ کېدونکی دی، نو د سولې وړانديز يې وکړ، او بيا د دواړو خواوو تر منځ پر يو لړ شروطو موافقه وشوه.

^{۱۹} - ام المؤمنين ام حبيبة رمله بنت ابي سفیان له لومړيو مسلمانانو او مهاجرينو څخه ده، هغه د عبيد الله بن جحش په نکاح کې وه چې دواړه حبشي ته مهاجر شول، مېړه يې هلته وفات شو، له کونډتون وروسته رسول اله د حبشي بادشاه نجاشي ته پر هغې مرکه وکړه، په دې نکاح کې د ام حبيبة وکیل خالد بن سعيد بن العاص و، مهر يې څلور سوه ديناره وټاکل شو، چې نجاشي اداء کړ. په اوم هجري کال د رسول الله سره د نکاح په مزي وتړل شوه، دا مهال د ام حبيبة عمر شپږ دېرش کاله وو، د هجرت په ۲۴ کال په مدينه منوره کې وفات شوې ده.

^{۲۰} - عبد الملک بن قریب بن عبد الملک بن علي بن اصمعي چې په (اصمعي) شهرت لري، د عربي ژبې شعر او علم البلدان مشهور امام دی، ګڼ کتابونه يې ليکلي، په ۲۰۸ هجري کې په بصره کې وفات شوی.

ما وويل ولي؟

هلك خواب راکړ:

وېرېم چې حماقت به په ما داسې گناه وکړي چې مال به رانه يوسي او حماقت به بيا هم زما سره پاتې وي.

د عبد الله بن مبارک د پلار واده

د مرو^{۲۱} رئیس او قاضي نوح بن ابو مریم نومېدو، هغه ډیر شتمن، له هر ډول نعمته برخمن او هوسا ژوند یې درلود، یوه ډېره بنایسته، زیرکه او د کمال څښتنه لور یې درلوده، ډیر غټو، شتمنو او رئیسانو خلکو پرې مرکې وکړې، خو یو هم د نوموړې میرمنې سره په واده برېالی نه شو، پلار یې حیران و، چې کوم یو ته یې واده کړي، او فکر یې کاوه که هر یو ته لور واده کړي، بل به ترې خفه شي.

قاضي یو هندي غلام درلود چې ډیر دینداره او متقي انسان و، نوم یې مبارک و، نوح بن مریم یو باغ درلود، چې ښه اباد او ډیرې میوه دارې ونې پکې وې، یوه ورځ نوح خپل غلام ته وویل:

هغه باغ ته ولاړ شه او ساتنه یې کوه.

هندي غلام په باغ کې دوه میاشتي تېرې کړې، یوه ورځ یې بادار باغ ته ورغی او ورته یې وویل:

ای مبارکه! ماته د انگورو یو وېرې راوړه، هغه ورته یو وېرې ورکړ؛ خو بادار یې ولیدل چې انگور یې تروشه دي، قاضي نوح د بل وېرې غوښتنه وکړه، هغه بل ورکړ؛ خو هغه هم تروشه و، بادار پوښتنه وکړه:

څه علت دی چې ته د دې ستر باغ نه ماته یوازې او یوازې تروشه انگور راکوې، هغه ورته ځواب کې وویل:

ځکه چې زه د تروشو او خوږو فرق نه شم کولای.

قاضي:

سبحان الله، ته له دوه میاشتو په دې باغ کې میشت یې، او تر اوسه د تروشو او خوږو فرق نه شي کولای.

مبارک:

رېښتیا دا دی باداره! چې ما تر اوسه له دې باغه انگور نه دي ځکلي، چې پوه شم کوم خوږ او کوم تروشه دی.

نوح: ولي بې نه خوري؟

مبارک:

ځکه چې تا ماته د دې په ساتلو امر کړی، په خوړلو نه؛ نو ماته سره خیانت نه شو کولای.

قاضي حیران شو او ورته یې وویل:

الله دې تا ته ستا امانت وساتي.

قاضي پوه شو چې غلام عاقل سړی دی؛ نو ورته یې وویل:

پر ما گران شوې، او ته باید هغه څه وکړې چې زه درته امر کوم.

مبارک اطاعت وکړ، او ویې ویل:

زه د الله او ستا د امر منونکی یم.

^{۲۱} - مرو یو لرغونی او مشهور ښار دی، په پخوانیو پیړیو کې یې په ماوراء النهر کې ستر اهمیت درلود، اوس د ترکمنستان هیواد یوه برخه ده، د افغانستان په شمال کې بهیدونکی د مرغاب رود همدې ښار ته بهیږي.

قاضي:

زه په کور کې يوه ښکلې لور لرم، ډيرو غټو او لوړو خلکو پرې مرکه کړې؛ خو زه نه پوهېږم چې چاته يې په نکاح ورکړم، ستا مشهوره څه ده؟
مبارک:

ته خو پوهېږې چې د جاهليت په زمانه کې به خلکو اصل، نسب او حسب ته کتل، يهودو به ښکلا او ښايست غوښت، او د رسول الله په زمانه کې به خلکو دين او تقوى غوښتله، خو زموږ په دې زمانه کې خلک مال غواړي، نو ته هم بايد د دې څلورو شيانو له منځه خپله خوښه انتخاب کړه.
قاضي:

ای زويه! ما دين او تقوى غوره کړه، او غواړم چې خپله لور تاته په نکاح کړم؛ ځکه چې په تا کې مې دين او اصلاح وموندل، او ستا څخه مې تقوى او امانت وليد.
مبارک: باداره! زه يو هندي غلام بنده يم، تا په خپل مال اخيستی يم، ته نو ماته څنگه خپله لور په نکاح راکوي، او څنگه ما د خپلې لور لپاره غوره کوي، او ما ورته خوښوي؟
قاضي:

پاشه چې کور ته ځو، او د کار سرشته ونيسو.
کله چې کور ته ولاړل، قاضي خپلې ميرمنې ته وويل:
دغه هندي غلام متقي او دينداره دی، زه غواړم خپله لور ورته په نکاح کړم ته څه وايې؟
هغې وويل:

ستا خوښه ده؛ خو لومړی بايد له نجلۍ وپوښتم او تاته به د هغې ځواب هم راوړم.
مور لور ته د پلار پيغام ورساوه، هغې وويل:
تاسې چې راته په هر څه امر کوئ زه يې منم، زه به د الله تعالى او ستاسې له امره مخ ونه گرځوم، زه به ستاسې دا نافرمانۍ ونه کړم چې د امر مخالفت مو وکړم.
قاضي خپله لور خپل غلام مبارک ته واده کړه، او ډير مال يې هم ورکړ، نو د دې مبارک واده ثمره عبد الله بن مبارک^(۲۲) و، څوک چې د علم، زهد او د حديثو روايت کې لوړ مقام ته ورسېد.

او هر مزان مسلمان شو

کله چې هر مزان^(۲۳) عمر بن الخطاب رضی الله عنه^(۲۴) ته د بندي په توگه راوستل شو، ورته وويل شول:

۲۲ - عبد الله بن مبارک يوستر امام او مجهد دی، په ۱۱۸ هجري کال په مرو کې زېږېدلی، که څه هم په پورته روايت کې د هغه پلار هندي ښودل شوی، خو ځينو روايتونو کې دا دي چې پلار يې د خوارزم و، خوارزم يوه پراخه سيمه ده، چې اوس په ازبکستان، قزاقستان او ترکمنستان کې وېشل شوې ده. ځينې داسې روايتونه هم شته چې مبارک له واده وروسته د خپلې مېرمنې سره د څلوېښتو ورځو لپاره نه و يو ځای شوی، او چې پوښتل شوی و، نو ويلي يې و، چې د دې ښځې پلار قاضي دی، او کېدای شي چې کله يې حرام مال کور ته راوړی وي، نو زه غواړم چې زما مېرمن تصفيه او په حلال مال وپايي. په ځينو رواياتو کې دا نه دي راغلي چې د مور له خوا د هغه ښکته نوح بن ابي مریم و، يوازې د دې يادونه شوې، چې پلار يې په مرو کې د يو شتمن سړي د باغ ساتونکی او پالونکی و، چې د همدې باغ څښتن خپله لور په نکاح ورکړه. عبد الله ابن مبارک په ۱۸۱ هجري کال کې په عراق کې وفات شوی دی.

ای امیر المؤمنین! دا د عجمو مشر او د رستم ملگری دی.

عمر هرمان ته وویل:

زه تا ته ستا په نږدې او لرې راتلونکي کې د نصیحت په توګه اسلام وړاندې کوم.

هرمان:

زه چې اوس په هره عقیده یم په همدې باور لرم، اسلام کې د ویرې له کبله کوم رغبت نه لرم.

عمر توره وغوښته، او کله یې چې د هغه د وژلو نیت وکړ، هرمان وویل:

امیر المؤمنین! د اوبو یو غړپ غوره دی، چې په تنده مې نه شم.

عمر د اوبو ورکولو امر وکړ، او هرمان چې اوبه واخستې وې وپوښتل:

امیر المؤمنین! زه تر هغه وخته په امن یم چې دا وڅښم؟

هو.

هرمان:

امیر المؤمنین! وفا ځلیدونکی نور دی.

عمر:

رینستیا دی وویل، اوس لپاره ستا په اړه انتظار دی، او ستا په اړه به فکر وکړو.

عمر له هغه د تورې د پورته کولو او قتل ځنډولو امر وکړ.

بیا هرمان وویل اوس اشهد ان لا اله الا الله، و ان محمدا عبده ورسوله، او هغه څه چې د هغه پیغمبر راوړي حق

دي.

عمر:

تا ښه اسلام غوره کړ، ولې دې اسلام منل دومره وځنډول؟

هرمان:

مادا بده ګڼله چې خلک ووايي چې ما د تورې له ویرې اسلام منلی، عمر:

خبر دار، د پارس د خلکو داسې عقلونه دي، چې د هغه مملکت د واکمنۍ مستحق یې ګرځولي.

او بیا عمر د هغه سره د ښکې معامله وکړه.

۲۳ - هرمان یو پارسي واکمن و، د ایران د کسری درېیم یزدجرد له خوا د اهواز د سیمې حاکم ټاکل شوی و، اهواز اوس د ایران د خوزستان د ولایت مرکز دی، هرمان په ۱۶ هجري کال کې د مسلمانانو سره د سولې تړون وکړ، خو بیا یې مات کړ، له همدې کبله پرې مسلمانانو لښکرکشي وکړه، او هغه یې ژوندی ونيو، مدينې منورې ته یې راوست او مسلمان شو. کله چې عمر بن الخطاب رضی الله عنه په مسجد کې په خنجر ووهل شو، او په شهادت ورسېد، د هغه زوی عبیدالله بن عمر گومان وکړ چې هرمان هم په دې قتل کې شریک دی، ورغلو او هرمان یې وواژه، دهغه سره یې د هغه لور چې جفینة نومېده هم ووژله، او وروسته عثمان رضی الله عنه عبید الله بن عمر ویاښه.

۲۴ - عمر ابن الخطاب دوهم راشد خلیفه دی، د هجرت په شپږم کال د اسلام نور د هغه سینیې ته ننوت، له ابو بکر رضی الله عنه وروسته په ۱۲ هجري کال کې د مسلمانانو خلیفه شو، د خپلې واکمنۍ پر مهال یې ستر ستر کارونه وکړل، هجري تاریخ د هغه له خوا ټاکل شوی، د هغه په خلافت کې زیاتي سیمې فتح شوې، بیت المقدس په لومړي ځل د هغه د خلافت پر مهال د مسلمانانو تر واکمنۍ لاندې راغی، په ۲۳ هجري کال کې د سهار د لمانځه پر مهال د یو پارسي ابولؤلؤ له خوا په خنجر ووهل شو، او له همدې تېونو په شهادت ورسېد.

په دې له مونږ غوره دی

قاسم بن محمد وايي:

مونږ په يو سفر کې و، ابن مبارک هم زمونږ سره ملگری و، زما به ډير ځله په زړه کې راتيريدل او د ځان سره به مې ويل: دا سپری په څه علت پر مونږ غوره دی او په خلکو کې يې داسې شهرت پيدا کړی؟ که لمونځ کوي مونږ يې هم کوو، که روژه نيسي مونږ يې هم نيسو، که غذا کوي مونږ يې هم کوو، او که حج کوي نو مونږ هم حج اداء کوو.

هغه زياتوي:

د شام پر لاره پر مونږ شپه راغله، او په يو کور کې مو د شپې ډوډۍ خوړله چې په دې وخت کې ډيوه مړه شوه، يو تن پاڅيد چې خراغ راوړي، بهر ووت، شيبه وروسته يې ډيوه راوړه، ما د ابن مبارک مخ او ډيرې ته وکتل، چې ډيره يې په اوښکو لمده شوې وه، په زړه کې مې وويل: په دې ويره دا سپری پر مونږ غوره دی، او کېدای شي هغه مهال چې ډيوه مړه شوې وه او هغه په تياره کې شوی و، نو قيامت به ورياد شوی وي.

پته صدقه د الله غضب غلی کوي

ابو حمزة الشمالي^{۲۵} وايي:

علي بن حسين به د شپې له مخې د ډوډۍ بوجۍ په شا کړې وه، او صدقه کوله به يې، او ويل به يې پته صدقه د الله جل جلاله غضب غلی کوي (وژني). همدا راز عمرو بن ثابت وايي، کله چې علي بن حسين^{۲۶} وفات شو، د غسل پر مهال غسل ورکونکو يې په ملا تورې نښې وليدلې، پوښتنه يې وکړه چې دا څه دي؟ ځواب ورکړل شو، هغه به د شپې له مخې د وړو بوجۍ په شا کوله او د مدينې په بې وزلو به يې وېشله.

۲۵ - ثابت بن ابو صفية بن دينار چې په ابو حمزة الشمالي يې شهرت درلود، د شيعه گانو يو لوی مفسر او راوي و، هغه د عراق د کوفې د ښار و، په شيعه گانو کې لوړ مقام لري، خلک به يې شيعيت ته رابلل، د حديثو روايت يې هم کړی، خواهل السنة يې د حديثو په روايت کې باوري نه گڼي.

۲۶ - علي بن الحسين بن علي د څلورم راشد خليفه حضرت علي کرم الله وجهه لمسی و، په زين العابدين يې شهرت درلود، شيعه گان يې څلورم امام گڼي، موري يې د پارس د امپراتور يزدجرد لور وه، چې د عمر بن الخطاب په خلافت کې د پارس د ښارونو د فتح پر مهال بندي نيول شوې وه، او بيا ورسره د علي رضی الله عنه زوی حسين نکاح وکړه، د نبوي هجرت په ۳۸ کال په مدينه منوره کې زېږېدلی، او د نبوي هجرت په پنځه نويم کال په همدې ښار کې وفات شوی، او د بقيع په هديره کې خاورو ته سپارل شوی دی.

توبه کوونکی

ابان بن صالح^(۲۷) وايي:

زه يوه ورځ د انس بن مالک له خدمته راووتم او قدم مي واهه، د بصرې په بازار کې مې څلور تنه وليدل چې يوه جنازه يې په اوږو وه، ما له ځانه سره وويل "عجيبه ده د بصرې بازارونه په خلکو ډک دي؛ خو د دې جنازې سره له څلور تنو پرته بل هيڅوک ملگري نه دي، بايد ورسره ملگري شم"، د هغوی سره ملگري شوم، او هدېرې ته ورسېدو، په هدیره کې ما هغو څلور تنو ته وويل:

تاسې کوم يو د دې مړي ولي دي؟ هغه دې جنازه وکړي.

هغوی وويل موږ ټول د هغه په وړاندې برابر يو، بس ته مخکې شه او لمونځ پرې اداء کړه، ما پرې لمونځ وکړ، او خاورې مو پرې واپولې، او بيا مې له هغو څلور تنو پوښتنه وکړه چې د دې مړي کيسه څه ده؟ هغوی وويل موږ يو هم نه يو خبر، دې بنځې چې هدېرې ته راغلې وه موږ په مزدورۍ راوستي يو، چې جسد هدېرې ته ورسوو.

ما وکتل چې يوه بنځه راغله، او د قبر سره د لرې شېبې لپاره کېناسته، بيا پاڅيده، او په خندا شوه، ما ورته وويل: عجيبه ده، يوه بنځه د خپل مړي په قبر خاندې!!!

بيا مې بنځې ته وويل زما نوم ابان دی، د انس بن مالک^(۲۸) خادم يم، چې هغه د رسول الله صلى الله عليه وسلم خادم و، ما د دې مړي په کيسه خبر کړه، بنځې پيل وکړ:

ای ابانه! که ته هغه څوک نه وای چې تا وويل؛ نو ما به کله هم تاته دا خبره نه وه کړې، دا مړی زما زوی دی، هغه ډېر اسراف کوونکی و، هغه پرون سخت ناروغه او مرگ ته ورسېد، ماته يې وويل "د الله په روی درته سوال کوم چې په ما به هغه څه کوي چې زه يې درته وایم".

ما ورته وويل:

چې ستا څنگه خوښه وي هغسې معامله به در سره وکړم.

هغه وويل:

چې مړ شم؛ نو په ما زما خپلوان مه خبروه، زما دا گوتمه واخله، دا کلمه چې لا اله الا الله محمد رسول الله پرې نقش کړه، او بيا يې زما د پوستکي او کفن تر منځ کېږده، کله چې په قبر کې کېښودل شم، لاس دی د خپلو وينتانو په کمځيو کېږده، او الله ته يې پورته کړه او هغه ته زاری وکړه چې ماته ښښه وکړي، او دا دعا راته وکړه چې "الهي! زه ترې راضي يم ته هم ورڅخه راضي شه" بيا يې وويل:

ای مورې! پاڅېږه او ښۍ پښه دې زما په مخ کېږده او ووايه: دا د هغه چا جزاء ده، چې د الله تعالی نافرمانی کوي، زه پاڅيدم، والله ای ابانه! دا خپله سپيره پښه مې د هغه د مخ په غمبوري کېښوده، او چغې مې کړې: دا د هغه چا جزاء ده چې د الله نافرمانی کوي، تر دې مې د هغه د مخ څخه پورته نه کړه چې هغه مړ شو.

^{۲۷} - ابان بن صالح بن عمير په ۶۰ هجري کې زېږېدلی او په ۱۱۵ هجري کې وفات شوی، هغه له انس بن مالک رضی الله عنه څخه د حديثو روايت کړی، گڼ استادان لري، او علماء يې د حديثو په روايت کې ثقة (باوري) بولي.

^{۲۸} - انس بن مالک د مدينې منورې د خزرج د قبيلې د بني نجار تر پښې پورې تعلق لري، هغه مدينې ته د رسول الله له هجرت لس کاله دمخه زېږېدلی و، کله چې رسول الله مدينې ته هجرت وکړ، د انس بن مالک مور أم سليم مليکه بنت ملحان النجارية خپل زوی انس رسول الله صلى الله عليه وسلم ته پېش کړ چې د هغه خدمت وکړي، دا مهال يې عمر لس کاله و، رسول الله هغه ښکل کړ، او دعا يې ورته وکړه چې الله ته يې مال اولاد او عمر زیات کړي، او گناهونه ورته وېښې. هغه د رسول الله په خدمت کې و، کله کله به ورته رسول الله په (زويه) هم اواز کاوه، ډېر احاديث ترې روايت شوی، په بصره کې وفات شوی، خو د وفات په کال کې يې اختلاف دی، ويل کېږي، چې د ۹۰ هجري او ۹۳ هجري په منځ کې وفات شوی.

دا څلور تنه مې اجاره کړل، هغوی غسل وکړ، او کفن يې وکړ، او بيا يې قبر ته يوړ، او لکه چې تا وليدل نو خښ يې کړ، کله چې هغوی لاړل، ما د خپل زوی د وينا سره سم هماغسې وکړل، او الله تعالی ته مې خپل وينستان په لپو کې پورته کړل، او ومې ويل:

يا ارحم الراحمين او ای اکرم الاکرمين ذاته! ته غوره هغه ذات يې چې څوک ورسره دېره شي، ته زمونږ په ښکاره او پټ هر څه پوهیږي، په هغه څه خبر يې چې پټ دي او که ښکاره، زما گناهگار، تير وتی او نافرمانه زوی تاته د خپلې مسکينې او ذليلې مور رضا واسطه کړې، هغه ورڅخه راضي ده، ته هم ورڅخه راضي شه.

ښځې وويل چې د دعا په دې وخت کې ما د قبر له داخل څخه يو اواز واوريد چې ويل يې:

ورځه مورې! زه يو کریم رب ته راغلی يم، هغه ماته زما گناهونه وښل، دې خبرې ماته خدا راوسته.

ابان وايي ښځه له هدېرې په خوشحالی روانه شوه.

غل غلا شو

کيسه کا چې يو غل د مالک بن دينار^(۲۹) کور ته واوښت، په کور کې يې هيڅ ونه موندل، مالک بن دينار يې وليد، چې په لمانځه ولاړ دی، هغه لمونځ لنډ کړ، په غل يې سلام وچاوه او ورته يې وويل:

وروره! الله دې درته ښښه وکړي، زما کور ته راغلي؛ خو د اخستلو دې څه ونه موندل، زه دې داسې نه پريږدم، چې بې گټې ولاړ شې.

پاڅيد، او د اوبو يو لوبنی يې ورته راوړ، او ويې وويل: اودس وکړه، او دوه رکعت له لمونځ اداء کړه، گټه به وکړي.

غل پاڅيد، او لمونځ يې وکړ، او بيا يې وويل:

ای مالکه! دې سره خو تکليفېږي نه چې زه دوه رکعت له نور اداء کړم؟

مالک بن دينار وويل، چې څومره درته الله ليکلي وي، هغومره کوه.

غل تر سهاره په لمانځه بوخت و، مالک ورته، د تگ وويل، خو غل وويل:

باداره! غواړم چې نن ټوله ورځ ستا سره پاتې شم؛ ځکه ما د دې ورځې دروژې نيولونيت کړی.

مالک اجازه ورکړه چې څومره يې خوښه وي دلته پاتې کېدای شي، غل له مالک بن دينار سره ډيرې ورځې تيرې کړې، لمونځونه او روژې يې نيولې، غل د تگ پر مهال مالک ته وويل:

ای مالکه! ما د توبې نيت کړی.

مالک: دا د الله په لاس کې کار دی.

غل توبه وکړه او بيا يې ماته نه کړه، له مالک بن دينار څخه تر تگ وروسته، د يو بل غل سره مخ شو، هغه ترې وپوښتل: فکر کوم چې په کومه خزانه پريوتې يې؟

وروره! په مالک بن دينار پېښ شوی يم، د کور د لوتلو په نيت يې ورغلی وم؛ خو زه يې غلام کړم، او ما الله ته توبه کړې.

^{۲۹} - مالک بن دينار د عراق د بصري د ښار اوسيدونکی مشهور تابعي دی، له صحابه کرامو يې احاديث اخستي، او ډېرو علماوو له ده احاديث روايت کړي دي، په عبادت او زهد مشهور و، په يو ۱۲۷ او يا ۱۳۰ هجري کال کې وفات شوی دی.

حسن د ام المؤمنین ام سلمة رضاعي زوی دی

حسن بصري د ام المؤمنین ام سلمة^(۳۰) د یوې وینځې زوی و، ام سلمة یوه ورځ خپله وینځه د یو کار لپاره واستوله، حسن په زوره زوره ژړا پیل کړه، ام سلمه هغه د غلې کولو لپاره په غیږ کې رواخیست، او خپلې سینې ته یې واچولو، چې د ام سلمة رضی الله عنها شېدې یو دم زیاتې شوې، او هغه ورځه وڅښلې. بیا به داسې ویل کیدل چې په علم او حکمت کې د حسن البصري دې مرتبې ته د رسېدو علت هماغه د ام المؤمنین شېده دي. کله به چې حسن د ابو جعفر محمد بن علي بن الحسين^(۳۱) په مخ کې یاد شو، هغه به ویل دا هغه دی چې خبرې یې د پیغمبرانو خبرو ته ورته دي.

گناه او ځان څارنه

یو سړی ابراهیم بن ادهم رحمه الله^(۳۲) ته راغلو او ورته یې وویل: ابو اسحاق! زه یو اسراف کوونکی او له حده تجاوز کوونکی یم، ماته داسې یو څه وښییه، چې ما له اسراف څخه منع او زړه ته مې نجات ورکړي. هغه ورته وویل: که پنځه خویونه دې خپل کړل، او په دې وتوانېدې، نو بل هېڅ خوند به درته زیان ونه رسوي، او نه به دې له منځه یوسي. سړي د خویونو پوښتنه وکړه، او ابراهیم بن ادهم پیل وکړ: اول دا چې که د الله د نافرمانۍ اراده دې وکړه، د هغه روزي مه خوره. سړي وویل: چې د هغه ذات روزي ونه خورم، نو له کومه یې وخورم، په ځمکه کې ټول هر څه خو د الله له رزقه دي؟ ابراهیم ورته وویل:

۳۰ - ام سلمة هند بنت ابي امية د رسول الله صلی الله بي بي وه، د هغې لومړی خاوند ابو سلمة بن عبد الاسد نومېده چې د احد په غزا کې ټپي او د هجرت په ۴ کال د همدې ټپونو له کبله وفات شو، او د عدت له تېرېدو وروسته په همدې کال کې رسول الله صلی الله علیه وسلم په نکاح کړه، هغه د هجرت د ۵۹ او ۶۲ هجري کلونو په منځ کې وفات شوې، او د رسول الله په مېرمنو کې تر ټولو ورستۍ وه چې له نړۍ وکوچېده.

۳۱ - ابو جعفر محمد بن علي بن الحسين د څلورم راشد خليفه حضرت علي کرم الله وجهه کړوسی او د حسين رضی الله عنه لمسی دی، په محمد الباقر هم شهرت لري، د امامیه شيعه گانو پنځم امام دی، د وخت ستر عالم و، سترو علماوو ترې زده کړه کړې، لکه ابو حنیفه، اوزاعي، زهري، ابن جریج، په ۵۷ هجري کال کې په مدینه منوره کې زېږېدلی، او په ۱۱۴ هجري کې وفات شوی دی، اهل تشيع وايي چې هغه زهر ورکول شوي، خو اهل السنة و الجماعة دغه ادعا نه مني.

۳۲ - ابراهیم بن منصور بن زید چې په ابراهیم بن ادهم مشهور دی، د افغانستان د بلخ اوسیدونکی، او د دویمې هجري پېړۍ یو مشهور زاهد او صوفي شخص و، ویل کېږي هغه د بلخ د یو پاچا زوی و، چې د یو غیبی اواز تر اورېدو وروسته یې زهد او تقوی ته مخه کړه، د پلار باچايي یې خوشې کړه، په مکه مکرمه او شام کې یې د علماوو ملگرتیا غوره کړه، خپله مزدوري به یې کوله او دلاس گټه به یې خوره. ابراهیم بن ادهم په داسې حال کې چې د کفارو پر ضد په یو جهادي لښکر کې وتلی و، په ۱۶۲ هجري کې وفات شو، او د سوريې د الاذقية په سیمه کې خښ کړای شو.

ايا دا بنه ده چې، ته يې روزي هم خوري، او نافرمانی يې هم کوي؟
 هغه وويل نه، اوس نو دويم وايه.
 دويم دا که د الله د نافرمانۍ نيت دې وکړي، نو د هغه په ځمکه کې ژوند مه کوه!
 سړي وويل: دا خو له لومړي هم سخت دی، چې مشرق او مغرب او د دې په منځ کې هر څه د الله دې نو چرته ژوند وکړم؟
 ابراهيم وويل: دا نو بنه گڼل کېږي، چې د هغه روزي خوري، په ځمکه کې يې اوسېږي او نافرمانی يې هم کوي؟
 سړي وويل نه، درېيم څه دی.
 درېيم دا که د الله د نافرمانۍ نيت دې وکړي، د هغه روزي خوري او په خاوره يې هم ژوند کوي، نو د نافرمانۍ لپاره داسې يو ځای وگوره چې هلته تا الله ونه وينی.
 سړي وويل: ای ابراهيمه! دا به څنگه وي، الله ته هر څه ښکاره دي، او په پټو هم خبر دی؟
 ابراهيم: ايا دا بنه ده چې ته د هغه روزي خوري، په ځمکه يې اوسېږي، او په داسې حال کې يې نافرمانی کوي چې تا وينی؟
 سړي وويل نه، څلورم څه دی.
 څلورم دا چې کله ملک الموت درته راغلو، او روح دې اخيست، ورته ووايه: تر دې مې پرېږده چې د زړه له کومې توبه وکړم او الله ته نیک عمل وکړم.
 سړي وويل: دا به ونه مني.
 ابراهيم: دا چې ته دومره توان هم نه لرې، چې د توبې لپاره له ځانه مرگ منع کړې، او پوهېږې که مرگ راشي وروسته کېږي نه، نو بيا د خلاصې د کومې لازې هيله څنگه لرې؟
 سړي وويل پنځم څه دی.
 پنځم دا چې کله د قيامت په ورځ ملايکو اور ته بيولې، ورسره مه ځه! هغه وويل: هغوی به مې نه پرېږدي، او نه به زما غوښتنه ومنی.
 ابراهيم: نو بيا د خلاصې هيله څنگه لرې!
 سړي وويل: ای ابراهيمه! زما لپاره بس دی او بس دی، زه له الله ښښه غواړم او توبه ورته کارم.

ماشوم دوه ځايه کول

د دوه ښځو په غېږ کې اولادونه وو، يو ليوه وخوړ، دواړو په دويم کوچني جگړه پيل کړه، دواړه داود ^{عليه السلام} (۳۳) ته راغلې، هغه ته يې کيسه وکړه، هغه د مشرې په حق کې پرېکړه وکړه، بيا سليمان ^{عليه السلام} ته ورغلې.
 هغه وويل: چاقو راوړئ، زه ماشوم دوه ځايه کوم، نيم د يوې اونيم د بلې.
 کشرې وويل: ای د خدای رسول! رښتيا يې خبرې کوي؟
 هغه وويل: هو

۳۳ - داود او سليمان عليهما السلام دواړه الله پيغمبران وو، چې داود عليه السلام يې پلار او سليمان يې زوی و، دوی دواړه بني اسرائيلو ته استول شوي وو، داود د بني اسرائيلو د هيواد دويم پاچا او سليمان يې درېيم پاچا بلل کېږي، داود عليه السلام باندې خدای پاک اسماني کتاب زبور نازل کړی و، او الله ورته وسپنه نرمه کړې وه، يعنی په لاس به يې ترې جنگي وسايل جوړول، او د سليمان عليه السلام پاچايي بيا ډېره پراخه وه، چې په ځناورو، مارغانو، پيريانو حاکم و، او تخت به يې هوا له يوه ځايه بل ته رسولو.

دې مېرمنې وويل: داسې مه كوه، زما برخه دې هم د هغې مشرې شي.
سليمان عليه السلام وويل: زوى دې واخله، او د هغې په حق كې يې پرېكړه وكړه.

ښه گاونډيتوب

په كوفه كې د ابو حنيفه رحمه الله^(۳۴) يو موچي گاونډى و، ټوله ورځ به يې كار كاوه، د شپې به يې كور ته غوښه راوړه، پخه به يې كړه، يا به يې كب وريت كړ، او په شرابو څښلو به يې پيل وكړ، دا شعر به يې زمزمه كاوه:
زه يې له لاسه وركړم، او څوك يې له لاسه وركړ
هغه څوك چې په بده ورځ په كار راځي او سرحدونه ساتي
د شرابو په څښلو به تر هغه وخته د دې شعر د ويلو سره لگيا وو چې خوب به پرې غلبه وكړه.
ابو حنيفه به د شپې لمونځ كاوه، او د گاونډي له سندرو به ورته ضرر رسېده، يوه شپه يې د موچي اواز وانه وړېد، د هغه پوښتنه يې وكړه، خلكو ورته وويل چې امنيتي كسانو نيولى او بندي دي.
ابو حنيفه سبا د سهار له لمانځه وروسته په خپله كچره سپور شو، د حاكم د ملاقات غوښتنه يې وكړه، امير وويل:

اجازه وركړئ چې زما ځاى ته په كچرې سپور راتنوځي، او تر هغه يې ښكته كېدو ته مه پرېږدئ، چې د خونې فرش ته هم په كچره وڅيژي.
هغه همداسې وكړل، امير په خپل مجلس كې كينولو، او ورته يې وويل چې څه غواړي؟
ابو حنيفه:

زما يو موچي گاونډى دى، نيول شوى، حاكم دى هغه خوشې كړي.
امير ويل ولې نه، او سړى يې پرېښود.
ابو حنيفه بېرته په كچره سپور شو، موچي يې شاته روان و، كله چې ابو حنيفه ښكته شو، هغه ته يې وكتل، او ورته يې وويل:
ځوانه! ايا له لاسه مو وركړى يې؟
موچي وويل:
نه، بلكې ودې ساتلو، پالنه دې وكړه، الله دې تاته د گاونډيتوب د حرمت ښه جزا دركړي، او له دې وروسته يې پخواني عادتونه پرېښودل.

بايد له زده كړې بې پروايي ونه شي

امام ابو يوسف^(۳۵) سخت ناروغ و، استاد به يې امام ابو حنيفه بار بار پوښتنې ته ورتلو، وروستى ځل يې چې پوښتنې ته ورغلو، مرض يې ډېر سخت و، ابو حنيفه راووت او ويې ويل:

^{۳۴} - امام ابو حنيفه النعمان بن ثابت په ۸۰ هجري كال كې په كوفه كې زېږېدلى، د اهل السنة و الجماعة د فقهې له څلورو امامانو يو مشهور امام او تر ټولو مشر دى، مذهب يې په حنفي سره پېژندل كيږي، ابو حنيفه يو تابعي عالم دى، چې د صحابه كرامو سره يې ليدل شوي دي، په كال ۱۵۰ هجري كې په بغداد كې وفات شوى دى.

ما نیت درلود چې له ځانه وروسته د مسلمانانو امامت هغه ته وسپارم، که هغه مې شي نو ډېر علم به مې شي. خو ابو یوسف ته الله تعالی شفاء ورکړه، ناروغي یې ښه شوه، کله چې ورته د ابو حنیفه خبره وشوه، له ځانه سره یو څه غره شو، د خلکو مخونه ورواوښتل، د ځان لپاره یې په فقه کې خپله حلقه جوړه کړه، او د ابو حنیفه رحمه الله حلقې ته به باقاعده نه ورتلو.

ابو حنیفه یې پوښتنه وکړه، ورته وویل شول کله چې ستا خبره ورته ورسېده، نو د درس خپله حلقه یې جوړه کړې، ابو حنیفه یو سړی راوغوښت او ورته یې وویل:

د ابو یوسف حلقې ته لاړ او دا پوښتنه ترې وکړه "یو سړی یو ښکېلی ته جامه وکړې، چې په یو درهم یې ښکېلی کړي، بله ورځ هغه خپله جامه وغواړي، خو ښکېلی منکر شي، او وایي چې ماته دې نه ده راکړې، خو درېیمه ورځ چې ورشي ښکېلی جامه ورکړي، ایا د ښکېلي د اجرت پیسې شته که نه؟ که ابو یوسف وویل چې هو شته؛ نو ورته ووايه چې تېروته، که یې وویل نه شته نو هم ورته ووايه چې تېروته."

سړی ولاړ او پوښتنه یې وکړه، ابو یوسف وویل اجرت لري، سړی وویل تېروته، هغه لږ فکر کړ بیا یې وویل، نه شته، سړی وویل تېروته.

ابو یوسف سمدستي راپاڅېد، او ابو حنیفه ته راغلو، ابو حنیفه ورته وویل:

ته خامخا د ښکېلي مسئلې راوستی یې.

هغه وویل هو.

ابو حنیفه:

سبحان الله! څوک چې کيني، او خلکو ته فتاوې ورکوي، حلقه جوړه کړي، د الله د دين په چارو کې خبرې کوي، نه شي کولای چې د مزد په یوه مسئله کې ځواب ووايي؟

ابو یوسف:

ای ابو حنیفه! ماته راوښي.

ابو حنیفه وویل:

که ښکېلی له غصب وروسته ښکېلی وي، نو اجرت نه لري، ځکه چې ځان ته یې ښکېلی کړې ده، او که له غصب مخکې یې ښکېلی وې؛ نو اجرت لري، ځکه چې د مالک لپاره یې ښکېلی کړې ده.

بیا یې وویل:

څوک چې داسې فکر کوي چې نور له زده کړې یې پروا دی؛ نو په ځان دی وژاري.

۳۵ - ابو یوسف یعقوب بن ابراهیم الانصاري د امام اعظم ابو حنیفه النعمان بن ثابت شاگرد و، د خپل وخت قاضي، مجتهد، او محدث و، په ۱۱۳ هجري کال کې په کوفه کې زېږېدلی، له ډېرو لویو او مشهورو علماوو یې درس ويلي، خو تر ټولو زیاته زده کړه یې له ابو حنیفه کړې، د هارون الرشید د واکمنۍ پر مهال قاضي القضاات وټاکل شو، د ګڼو کتابونو لیکوال دی، په ۱۸۲ هجري کال کې وفات شوی دی.

بربنده شفاعتگر

د فرزدق^(۳۲) مېرمن النوار له هغه خفه او غوسه شوه، د عبد الله بن زبیر^(۳۷) مېرمنې خولة بنت منظور^(۳۸) ته ورغله چې خپل مېړه ته شکایت ورسوي، او سپارښتنه وکړي، چې د فرزدق او د دې تر منځ د دې په حق کې پرېکړه وکړي، خو خپله فرزدق د عبدالله بن زبیر زوی حمزه ته ورغلو، او همدا غوښتنه یې وکړه، دواړو ژمنه وکړه.

خولة د النوار په حق کې عبد الله بن زبیر ته واسطه، او حمزه د فرزدق واسطه شو، خو خوله بريالۍ شوه، او عبدالله بن زبیر فرزدق ته امر وکړ چې خپلې مېرمنې ته به نه تړدې کيږي، په همدې مناسبت فرزدق دا شعرونه وویل:

د زامنو شفاعت یې ونه منل شو
خو د منظور د لور شفاعت وشو
هغه واسطه چې پرتوگ یې په پښو کې وي
د هغې په خبر نه ده چې برېنده وي

عربي متل دی چې وايي:
يعطى الجوز من لاسنان له

ژباړه: اغوز هغه چاته ورکوي چې غاښونه یې نه وي

د الحمد لله د ویلو له کبله استغفار وایم

د خپل وخت زاهد او عابد سري السقطي^(۳۹) ویلي له دېرشو کلونو راهیسې له دې کبله استغفار وایم (بښنه غواړم) چې یو ځل مې الحمد لله ویلي و.

^{۳۲} - الفرزدق عربي شاعر دی، پوره نوم یې همام بن غالب دی، په فرزدق شهرت لري، په بصره کې په ۲۸ هجري کال کې زېږېدلی، په ۱۱۴ هجري کې وفات شوی، قصیدې یې ډېرې مشهورې دي.

^{۳۷} - عبدالله بن الزبیر بن العوام مشهور صحابی دی، مور یې د ابو بکر الصديق لور اسماء ده، او د پلار له اړخه نیا یې د رسول الله عمه صفية بن عبد المطلب ده، کله چې مسلمانانو مدينې ته هجرت وکړ، په مسلمانانو کې د هجرت په لومړي کال لومړی ماشوم همدا عبدالله وزېږېد، د کفارو پر ضد گڼو جگړو کې یې گډون کړی، په ۶۰ هجري کې د حضرت معاويه تر وفات وروسته د هغه د زوی یزید سره بيعت وشو، خو عبد الله بن الزبیر یې مخالفت وکړ، د هغه سره یې بيعت ونه کړ، بلکې جگړې یې ورسره وشوې، په ۶۴ هجري کې یزید بن معاويه ومړ، او په مکه مکرمه کې د عبد الله ابن الزبیر سره په خلافت بيعت وشو، خو په ځینو سیمو کې ورسره مخالفت هم وشو، په شام کې مروان بن الحكم مشري واخسته، او یو کال وروسته په ۶۵ هجري کې وفات شو، بیا یې زوی عبد الملك مشر شو، چې د هغه د عبد الله بن الزبیر سره نښتې وشوې، او د حجاج بن يوسف په مشرۍ اموي لښکر پر مکه معظمه برید وکړ، او عبد الله ابن الزبیر په ۷۳ هجري کال کې ووژل شو.

^{۳۸} - که څه هم په دې کیسه کې خولة بنت منظور د عبد الله بن الزبیر مېرمن ښودل شوې، خو سمه دا ده چې د خولة لومړۍ نکاح د صحابي طلحة بن عبید الله د زوی محمد بن طلحة سره شوې وه، او کله چې د جمل په جگړه کې هغه ووژل شو، نو بیا حضرت حسن بن علي په نکاح کړه، بلکې د عبدالله بن الزبیر په نکاح کې د خولة خور تماضر بنت منظور وه، دغه راز د خولې له وفات وروسته د هغې بله خور زُجَلَة بنت منظور هم عبد الله ابن الزبیر په نکاح کړې ده.

^{۳۹} - ابو الحسن سري الدين بن المغلس السقطي د اهل السنة و الجماعة یو لوی عالم تېر شوی، د مشهور صوفي جنید البغدادي ماما او استاد دی، په دوه ۲۵۱ هجري کال کې په بغداد کې وفات شوی دی.

پوښتنه وشوه: دا ولې؟

هغه وويل:

بغداد کې اور ولگېد، یو تن راسره مخ شو او راته یې وویل چې ستا دوکان بیچ دی، ما وویل الحمد لله! نوزه په دې الحمد لله پښېمانه یم، ځکه چې خپل خبر مې په پام کې و، د نورو شر نه، خپل خبر مې وغوښت د نورو نه.

خبرې جاري وساته

معاویه بن ابي سفیان رضی الله تعالی عنهما^(۴۰) د دویمې په موسم کې په یوه جگړه کې وتلی و، یو سپی ورته راغی، معاویه ترې د خلکو د احوال پوښتنه وکړه، هغه خبرې پیل کړې، خو د خبرو منځ کې یې باد ووتل، ډېر شرمنده شو او غلی شو، معاویه ورته وویل:

اوسپنه! خبرې جاري ساته، والله له بل چا مې دومره زیات نه دي اورېدلي، لکه خپل مې چې څومره اورېدلي.

د الله د وجود دلیل

له جعفر الصادق^(۴۱) څخه یو چا پوښتنه وکړه:

د الله د وجود دلیل څه دی؟ خوماته به په دلیل کې دا دنیا، متاع او جوهر نه یادوې.

هغه وويل:

کله په کښتۍ کې سپور شوی یې؟

هو،

داسې شوي چې کښتۍ بادونو اخستې وي، او تاسې له ډوبېدو وېرېدلي یاست؟

هو،

نو ایا له کښتۍ او ماڼوگانو دې د دې تمه شکېدلې، چې دوی به دې بچ کړي.

هو،

نو ایا دا احساس دې کړی، چې داسې څوک هم شته چې بچ دې کړي؟

هو،

بس همدا الله دی.

^{۴۰} - معاویه بن ابي سفیان مشهور صحابي او د وحی لیکونکی و، د اسلام شپږم خلیفه، او د اموي دولت مؤسس دی، د رسول الله له بعثت وړاندې په مکه مکرمه کې زېږېدلی، ویل کیږي چې د خپل پلار، مور او ورور سره یو ځای یې د مکې د فتحې په ورځ اسلام دین ومانه، په ځینو روایتونو کې ویل شوي، چې له فتحې مخکې مسلمان شوی و، خو اسلام یې پټاوه، له هغې وروسته یې په غزواتو کې برخه اخستې، د ابو بکر الصديق په خلافت کې هم په غزواتو کې شریکېدو، د عمر بن الخطاب په خلافت کې د شام او اردن ولایت وروسپارل شو، د عثمان رضی الله عنه په خلافت کې هم د شام والي پاتې شو، د علي رضی الله تعالی عنه سره یې یو څه مخالفتونه پیدا شول، خو د هغه له شهادت وروسته یې زوی حسن بن علي له خلافته تېر او معاویه رضی الله تعالی عنه د ټولو مسلمانانو مشر شو. معاویه په ۶۰ هجري کال کې په دمشق کې وفات شو.

^{۴۱} - ابو عبد الله جعفر بن محمد الصادق د حضرت علي بن ابي طالب کودی دی، یعنی د هغه د لمسي لمسی دی، په مدینه منوره کې په ۸۰ هجري کې زېږېدلی، جعفر الصادق د شیعه گانو د اثنا عشریه ډلې شپږم امام او د اسماعیلیه ډلې پنځم امام دی، د ډېر علم څښتن و، په شاگردانو کې یې گڼ لوی لوی علماء و، د کیمیا مشهور عالم چې په ابو الکیمیا مشهور دی، جابر بن حیان او ابو حنیفه هم د ده شاگردان وو، په ۱۴۸ هجري کې په مدینه منوره کې وفات شوی دی.

رشید بن الزبیر او بنه

رشید بن زبیر^(۴۲) یو عالم، عزتمند او فاضل سړی و، په علم النسب کې یې ډېره پوهه درلوده، خو ډېر بدرنگه و، تور و، ډبلې شونډې یې وې، د حبشیانو په خبر غونجه پوزه یې وه او له ونې هم ټیټ و.

هغه کیسه کوي وايي:

په قاهره کې روان وم، یوه ځوانه بنه راسره مخ شوه، سپین مخ، او ډېره ښکلې وه، زه یې چې ولیدم؛ نو داسې راته ښکاره شوه چې ما ته یې څه تمه پیدا شوه، ما هم فکر وکړ چې زړه ته مې یې لاره ومونده، خو خپل ځان رانه هېر شو، په سترگو یې راته اشاره وکړه، هغه مخکې زه ورپسې، له یوې کوڅې وته او په بلې ننوتله، تر څو یو کور ته ورسېده.

هلته یې له مخ نقاب لرې کړو د څوارلسمې سپوږمۍ مخ یې څرگند شو، لاسونه یې وپړکول او یو چاته یې غږ وکړ، یوه ماشومه راکوزه شوه، هغې ته یې وویل:

که بیا دې په بستره کې متیازې وکړې؛ نو دې قاضي ته به ووايم چې ودې خوري.

بیا یې ماته وکتل او ویې ویل:

ستا احسان به هېر نه کړم، مننه.

زه له هغې شرمنده او سرگردانه راووتم، حتی لاره هم رانه ورکه وه.

مه وېرېره

عباسي خليفة مهدي^(۴۳) د یوازې عبادت لپاره ووت، اس یې په منډو شو او د یو اعرابي کېږدی ته یې ورساوه، هلته یې اعرابي (بانډه چې) ته وویل چې میلستیا ورکولای شي؟ هغه ورته د وړېشو د ډوډۍ یوه ټیکله را وویسته، ویې خوړه، بیا یې ورته شیده ورکړل، بیا یې ورته د اوبو مشک راوړ، تنده یې هم ماته شوه، اعرابي ته یې وویل:

ما پېژنې؟

هغه وویل نه،

مهدي ورته وویل:

زه د امیر المؤمنین خاص خادم یم.

اعرابي:

الله دې خپله دنده درته برکتی کړي، بیا یې نور څه هم ورته د څښاک راوړل.

^{۴۲} - رشید بن زبیر د مصر د اسوان په ښار کې زېږېدلی، ځکه خو په اسواني هم شهرت لري، رشید یې لقب دی، خپل نوم یې احمد بن علي بن ابراهيم بن علي بن الزبير دی، هغه مشهور قاضي او عالم و، د شعر دیوان لري، په یمن کې یې د قضاء چارې پر مخ وړي دي، هلته یې بیا د فاطمي دولت پر ضد خپل ځان ته خلک رابلل، خو د فاطمي دولت والیانو ونيو، او په ۵۶۳ هجري کې ووژل شو.

^{۴۳} - ابو عبد الله محمد بن عبد الله المنصور بن محمد بن علي المهدي بالله د عباسي دولت درېیم خلیفه و، د خپل پلار ابو جعفر المنصور له وفات وروسته مشر شو، په یو ۱۲۷ هجري کې زېږېدلی، د پلار د واکمنۍ پر مهال یې په ځینو جگړو کې برخه اخستې، په ۱۵۸ کال کې ورسره د خلافت بیعت وشو، او په ۱۶۹ هجري کال کې په عراق کې وفات شوی دی.

مهدی:

ما پېژنې، څوک یم؟

اعرابی:

تا وویل چې د امیر المؤمنین خاص خادم یې.

مهدی:

نه، زه د امیر المؤمنین یو قوماندان یم.

اعرابی:

هیواد دې پراخه شه، او هدف ته ورسېږې، درېیم ځل یې بیا پرې څښاک وکړ.

مهدی:

ما پېژنې، څوک یم؟

تا وویل چې ته د امیر المؤمنین قومندان یې.

مهدی:

نه زه خپله امیر المؤمنین یم.

اعرابی ترې مشک واخیست، خوله یې ورته وتړله او ورته یې وویل: لرې کېږه رانه، لرې کېږه، که څلورم ځل مې درباندي وڅښل؛ نو دعوه به وکړې چې ته رسول الله یې.

مهدی دومره وخنډل چې بې هوښه راپرېوت.

بیا اسونه راوسېدل له هغه تاو شول، مشران او قوماندان ترې چاپېره شول، د اعرابي رنگ والوت، مهدی ورته وویل:

مه وېرېږه، بیا یې هغه ته د مال او لباس ورکولو امر وکړ، او ترې رخصت شو.

الله دې په تا پرده واچوي چې زه دې پټه کړم

احمد بن المهدی^(۴۴) وايي:

په بغداد کې وم، نیمه شپه راته یوه ښځه راغله، ځان یې راوپېژندو او ویې ویل چې د ستونزې سره مخ ده، هغې وویل: د خدای روی دی چې ما پټه کړه.

ما ورته وویل ستونزه څه ده.

هغې وویل:

د ځان سره مې زیاتې کړې، زه حامله یم، خلکو ته مې ته ښودلی یې چې دا زما خاوند دی، او دا حمل له ده څخه دی، نو ما رسوا نه کړې، ما باندې پرده راوله، الله به پر تا پرده راولي.

زه غلی شوم، هغه لاړه، بیا ترې خبر نه وم، تر دې چې اولاد یې هم وشو، د محلي امام او زموږ گاونډیان راغلل، ماته به یې مبارکي راکوله، ما هم د هغوی مبارکي اخیسته، دویمه ورځ مې ماشوم ته د نفقې په توګه د میاشتې دوه دیناره وټاکل، د محلي امام ته مې ورکړل، او ورته مې وویل:

^{۴۴} - احمد بن مهدی ابن رستم، یو عالم، عابد او د حدیثو راوی و، په عبادت دومره مشهور و چې ویل کیږي، څلویښت کاله یې د خوب او آرام ځای نه درلود، په عبادت به مشغول و، په ۲۷۲ هجري کال کې وفات شوی دی.

دا هغې ښځې ته ورکړه چې په ماشوم يې مصرفوي، زه او هغه اوس سره جلا شوي يو، هره مياشت به مې دوه ديناره ور استول، دوه کاله وروسته ماشوم مړ شو، بيا خلک د تعزيت لپاره ماته راتلل، او ما هم د هغوی تعزيت مانه.

د ماشوم له مرگ يوه مياشت وروسته يوه شپه ښځه راغله، او ټول هغه دينارونه يې راوړل چې ما وراستولي وو، ويې ويل الله دې پرتا پرده واچوي، چې پر ما دې پرده واچوله. ما ورته وويل:

دا د هاغه ماشوم برخه ده، دا دينارونه واخله او په خپل ضرورت کې يې مصرف کړه.

په مصيبت څلور ځلې د الله ثنا ويل

قاضي شريح^(۴۵) وايي:

کله چې راته مصيبت ورسپړې، څلور ځلې د الله ثنا وایم، اول په دې د الله ثنا وایم چې دا مصيبت له دې هم ستر نه دی، دویم په دې چې په مصيبت يې صبر راکړی، درېیم په دې چې زه انا لله و انا اليه راجعون وایم او د ثواب تمه لرم، او څلورم په دې چې دا مصيبت الله تعالی زما په دين کې نه دی پيدا کړی.

بچیه! همدومره بس دی

ابو عبد الله بن ورام الکوفي وايي:

په کوفه کې يو سړی اوسېده، نافرمانه زوی يې درلود، يوه ورځ ورسره په کومه خبره کې غوسه شو او کنځلې يې وکړې، زوی د پلار پښه ونيوه، او له کوره يې راکش کړ، د لارې تر يوې برخې يې کشاوه، چې يو ځای ته ورسېد، پلار زوی ته وويل:

بچیه همدومره بس دی، ما هم پلار له کوره تر همدې ځايه راکش کړی و.

زموږ منع کې يې نيم کړه

عبد الله د مسلم بن سعد خوري وايي:

حج ته تلم، ماما مې مسلم لس زره درهمه راکړل او راته يې وويل:

چې مدينې منورې ته ولاړې هلته تر ټولو بې وزله کور وگوره او دا درهم وکړه.

زه چې هلته ورسېدم د بې وزله کور پوښتنه مې وکړه، خلکو راته يو کور وښود، دروازه مې وډوله، يوه مېرمن دروازه ته راغله، څوک يې؟

^{۴۵} - قاضي شريح بن الحارث بن قيس د يمن اوسيدونکی و، د رسول الله په ژوند کې يې اسلام قبول کړی و، هغه يې ليدلی نه و، بلکې د يمن په حضرموت ښار کې اوسېدو، د ابو بکر الصديق په زمانه کې له حضرموت راووت، او د سترو صحابه وو سره يې وکتل، د شپېتو کلونو لپاره د کوفې قاضي وو، د قضا پر مهال يې گڼې کيسې مشهورې دي، په ۷۸ هجري کال کې وفات شوی دی.

زه له بغداده راغلی یم، ما ته چا لس زره درهمه راکړي او امر یې کړی چې په مدینه کې یې تر ټولو بې وزله کور ته ورکړم، خلکو ما ته تاسې بنودلي یاست، دا واخلي.

بنځې وویل:

د الله بنده، ملگري دې شرط دا ایښی چې بې وزله کور ته یې وسپاره؛ خو زموږ په نسبت زموږ ګاونډیان ډېر بې وزله دي.

دوی مې پرېښودل، د ګاونډي دروازه مې وږبوله، هلته هم بنځه وه هغې ته مې عین خبره وکړې، هغې وویل: د خدای بنده! موږ او ګاونډیان مو په فقر کې برابر یو مال زموږ په منځ نیم او تقسیم کړه.

څنگه یې؟

المروزي^(۴۲) وایي: احمد^(۴۷) ته مې وویل څنگه یې؟

هغه به ځواب کې وویل هغه څوک به څنگه وي چې رب یې ترې د فرایضو د اداء غوښتنه کوي، نبی یې ترې د سنتو د اداء، دوه ملایکې ورڅخه د کارونو د سمولو غوښتنه کوي، نفس یې ترې خواهاشات لري، ابلیس ترې د فحشاء تر سره کول، د مرګ ملایکه یې د روح اخیستلو ته په څو کې وي، او کورنۍ یې ترې د نفقې غوښتونکې وي؟

له امام شافعي د امام مالک پوښتنه

امام مالک رحمه الله^(۴۸) امام شافعي رحمه الله^(۴۹) ته په لاندې مضمون لیک واستاؤ:

^{۴۲} - ابو بکر المروزي د فقهې د یو امام احمد بن حنبل ملګری و، پلار یې د خوارزم د سیمې اوسیدونکی، چې اوس په جغرافیایي وېش کې په منځنۍ اسیا کې ده، او مور یې د مرو د ښار اوسیدونکې وه، المروزي یو مشهور فقیه، محدث او امام و، په ۲۷۵ هجري کال کې وفات شوی، د امام احمد بن حنبل سره په څنګ کې په بغداد کې څښ کړای شوی دی.

^{۴۷} - ابو عبدالله احمد بن محمد بن حنبل الشیباني د اهل السنة و الجماعة د فقهې د څلورو امامانو له جملې یو امام، محدث او عالم دی، په ۱۶۴ هجري کال کې په بغداد کې زېږېدلی، د وخت د مشهورو علماوو څخه یې شرعي علوم زده کړي، او خپله د فتوی په منصب ناست دی، مشهور علماء یې په شاګردانو کې دي، هغه د خلق القرآن په موضوع کې د عباسي خلفاوو هر یو مامون، معتصم بالله او واثق بالله د واکمنۍ پر مهال د سختو ازمیښتونو سره مخ شوی، او اته ویشت میاشتې زندان یې تېر کړی، په ۲۴۱ هجري کال کې په اوه اويا کلنۍ کې په بغداد کې وفات شوی دی.

^{۴۸} - ابو عبدالله مالک بن انس بن مالک بن عامر د اهل السنة و الجماعة له څلورو امامانو یو دی، د هغه مذهب په اسلامي فقه کې په مالکي مذهب یادېږي، نوموړی په ۹۳ هجري کال کې په مدینه منوره کې زېږېدلی، لوی فقیه، عالم، محدث او امام و، قرآن کریم یې په ماشومتوب کې حفظ کړی، د دویم عباسي خلیفه ابو جعفر المنصور د خلافت پر مهال د یو لږ ستونزو سره مخ، او د وخت د حاکم له خوا په درو ووهل شو، د یو شمېر کتابونو لیکوال دی، چې په حدیثو کې د مؤطأ کتاب زیات مشهور دی، په ۱۷۹ هجري کال کې په مدینه کې وفات شوی، او په بقیع هدیره کې خاورو ته سپارل شوی دی.

^{۴۹} - ابو عبد الله محمد بن ادریس الشافعي چې په امام الشافعي پېژندل کېږي، د اهل السنة و الجماعة د څلورو مذهبونو څخه د یو مذهب څښتن او امام دی، مذهب یې په شافعي یادېږي، امام شافعي، د تفسیر او حدیثو ستر عالم و، او د اصولو الفقه د علم مؤسس بلل کېږي، هغه په ۱۵۰ هجري کال کې د فلسطین د غزې په ښار کې زېږېدلی او له هغه ځایه یې مور مکې ته په دوه کلنۍ کې له ځانه سره بیولې دی، امام شافعي په اوه کلنۍ کې قرآن کریم حفظ کړی، په لس کلنۍ کې یې د امام مالک د حدیثو کتاب

ای امامه!

فرض څه دي؟ فرض الفرض، چې فرض پرې پوره کيږي، لمونځ چې فرض نه دی، هغه لمونځ چې پرېښودل یې فرض دي، او د اسمان او ځمکې ترمنځ لمونځ دا ټول څه دي؟
امام شافعي ورته په ځواب کې ولیکل:

فرض پنځه وخته لمونځونه دي، د فرضو فرض اودس دی، چې فرض پرې پوره کيږي هغه پر رسول الله درود ویل دي، هغه لمونځ چې فرض نه دی هغه له بلوغ دمخه د ماشوم صغیر لمونځ دی، هغه لمونځ چې پرېښودل یې فرض دي هغه د نشه سړي لمونځ دی، د اسمان او ځمکې ترمنځ لمونځ د سلیمان علیه السلام دی، او په اسمان او ځمکه کې لمونځ د معراج په شپه د رسول الله صلی الله علیه وسلم لمونځ دی.

ورته والی

یو سړي ایاس بن معاویه^{۵۰} ته وویل:

که ما خرما وخورې په درو مې وهي؟ هغه وویل نه.

بیا سړي وپوښتل:

که یوه کټوی اوبه مې وڅښلې وهي مې؟ هغه وویل نه.

بیا سړي وپوښتل چې د خرما زوښه هم د دې دواړو شیانو ګډوله ده، نو بیا ولې حرام دي؟

ایاس وویل:

که په خاوره دې وولم، دردېږې؟ هغه وویل نه.

که یوه کټوی اوبه مې په سر درواړولې سر دې ماتېږي؟ هغه وویل نه.

ایاس وویل:

نو که له اوبو او خاورو مې غونډاری جوړ کړ او بیا په لمر وچ شو او ته مې په سر وويشتې بیا به څنګه وي؟

هغه وویل سر به مې مات شي.

ایاس وویل دا د هغه پورته مثال په شان دی.

وهه! دا د عزتمند زوی

انس وايي موږ د امير المؤمنين عمر بن الخطاب سره ناست و، چې د مصر نه یو سړی راغی او ویې ویل:

ای امير المؤمنينه! تاته یو پناه غوښتونکی راغلی.

عمر وویل: اوریدونکي ته رسېدلې یې، څه پېښه ده؟

هغه وویل:

الموطأ حفظ کړی، د امام ابو حنیفه فقه یې د هغه د شاګرد امام محمد بن حسن الشیباني څخه زده کړه، ګڼ کتابونه یې لیکلي، د اشعارو یو دیوان هم لري، په ۲۰۴ هجري کال کې په مصر کې وفات شوی دی.

۵۰ - ایاس بن معاویه المزني د اوسني سعودي عربستان د یمامة په ښار کې په کال ۴۶ هجري کې زېږېدلی، او بیا یې کورنۍ له هغه ځایه د عراق د بصري ښار ته کوچېدلې، د هغه زیرکتیا مشهوره وه، ایاس په شپږ اویا کلنۍ کې وفات شوی دی.

د مصر د امير عمرو بن العاص^{۵۱} له زوی نه په اس مخکې شوم، هغه زه په قمچينه ووهلم، او ويل به يې چې زه د عزتمندو زوی يم، له دې يې پلار عمرو خبر شو، هغه وپريډو چې زه تاته رانه شم او عارض نه شم، نو زه يې په زندان کې واچولم، زه وتبتهېدم او تاته راغلم.

عمر بن الخطاب عمرو بن العاص ته په دې مضمون يو ليک وليږو: چې زما دا ليک در ورسېد، سمدواړه ته او فلانې زوی دې دلته راشي، او مصري ته يې وويل چې همدلته پاتې شه تر څو هغه راشي. عمرو د حج موسم ته راوړسېدو، له حج وروسته عمر رضی الله عنه د خلکو سره ناست و، عمرو بن العاص او زوی يې هم ورسره وو، مصري پاڅېد او عمر رضی الله عنه دره ورکړه.

انس وايي:
د هغه په وهلو يې پيل وکړ، موږ هم همدا غوښتل چې ويې وهي، دومره يې ووهلو چې موږ غوښتل نور بس کړي.

عمر به ورته ويل: وهه دا د عزتمندو زوی.

بيا مصري وويل:

همدومره بس دی زما بدل واخستل شو.

عمر وويل:

د عمرو په سر يې اوس کېږده، (يعنې هغه هم ووهه).

هغه وويل امير المؤمنين، ما هغه څوک وواهه چې زه يې وهلی وم.

عمر ورته وويل، په خدای قسم که دا کار دی کړی وای؛ نو هيچا به دې مخه نه وای نيولې، تر څو خپله نه وی غلی شوی.

بيا حضرت عمرو ته وويل:

ای عمرو! هغه خلک چې له مېندو ازاد زېږېدلي تاسې له کله مريان کړي دي.

الله به يې له ما پوښتنه کوي

عطاء^{۵۲} وايي د عمر بن عبد العزيز له وفات وروسته د هغه مېرمنې فاطمة بنت عبد الملك^{۵۳} ته ورغلم، ورته مې وويل:

۵۱ - عمرو بن العاص مشهور صحابي دی، نوموړی هغه څوک دی چې کله مسلمانانو له مکې حبشې ته هجرت وکړ، قريشو عمرو بن العاص حبشې ته واستاوه، تر څو د هغه هيواد له پاچا نجاشي څخه غوښتنه وکړي، چې مسلمانان دوی ته وسپاري، او بېرته يې مکې ته راوړي، هغه له نجاشي سره له پخوا پېژندل، د هجرت په اتم کال عمرو بن العاص مسلمان شوی، له اسلام وروسته هم رسول الله صلی الله عليه وسلم ځينې دندې ورسپارلي دي، او هم له هغه وروسته حضرت ابو بکر او حضرت عمر، نوموړي د شام او فلسطين په فتوحاتو کې د يو قوماندان او سرلښکر په توگه برخه اخستې، د حضرت عمر د خلافت پر مهال د مصر والي و، او حضرت عثمان بيا معزول کړ، په مصر کې وفات شوی.

۵۲ - ابو محمد عطاء بن ابي رباح د لومړۍ او دويمې هجري پېړۍ فقيه او محدث تابعي عالم و، له گڼو صحابه کرامو يې احاديث اورېدلي دي، په ۲۷ هجري کال کې د يمن د تعز ښار د الجند په کلي کې زېږېدلی دی، په ۱۱۴ هجري کال کې په مکه مکرمه کې وفات شوی دی.

۵۳ - فاطمة بنت عبد الملك د اموي خلافت د اتم خليفه عمر بن عبد العزيز مېرمن وه، د پنځم خليفه عبد الملك بن مروان لور او د څلورم خليفه مروان بن الحکم لمسی وه، د څلورو خليفه گانو هر يو وليد، سليمان، يزيد او هشام خور وه، نېکه ښځه وه، چې له يو

د امير المؤمنين څه حالات راته بيان كړه.

هغې وويل:

اوس يې وايم، خو كه ژوندی وای نه مې ويل، عمر رحمه الله خپل نفس او بدن خلكو ته وزگار كړی و، د ورځې به د هغوی خدمت ته كېناست، كه شپه به شوه او د خلكو ضرورتونه به نه و پوره شوي، بيا به يې په شپه كې د هغوی اړتياوې پوره كولې چې شپه به ښه پخه شوه.

يوه ورځ چې د ورځې له كارونو وزگار شو، خراغ يې راوغوښت، تيل يې هم پكې د خپل جيب له خرڅه واچول، پاڅېد، دوه ركعة لمونځ يې وكړ، كېناست او سر يې په څنگل كېښود، اوښكې يې په انتگيو روانې وې، او له ژړا يې سلگۍ وهلې.

ما فكر كاوه چې سا يې ووته، او زړه يې بهر راووت، شپه يې تر سبا همداسې تېره كړه، بيا يې ورځ روژه ونيوه. هغه زياتوي ما ترې وپوښتل:

ای امير المؤمنين! له تېرې شپې مخكې څه درېښ شوي وو؟ هغه وويل، هو! ما په خپل حال پرېږده او خپل كار سره كار لره.

ما ورته وويل:

غواړم زه هم پند واخلم، هغه راته وويل، نو بيا درته وايم:

ما په ځان كې فكر وكړ، چې د دې امت لويه او وړه مسئله، او هره موضوع راسپارل شوې ده، بيا مې يو مسافر او ورك شوی، بې وزله او محتاج، بندي، او داسې نور راياد كړل، چې د دې هيواد په څنډو كې شته، پوه شوم چې الله تعالى له ما د دوی پوښتنه كوي، او دا چې محمد صلی الله عليه وسلم دليل دی، نو په ځان باندې داسې ووپرېدم چې له سترگو مې اوښكې روانې شوې، زړه مې وېرې واخيست، او چې څومره مې يادول هومره مې وېره زياتېده، درته مې وويل نو عبرت واخله او ما پرېږده.

سفر دې ورسره كړی؟

يو سړي عمر بن الخطاب ته وويل: فلانی ډېر ريښتيني دی.

عمر رضی الله عنه ورته وفرمايل: د هغه سره دې سفر كړی؟

ځواب يې وركړ: نه

لا تَجْه دې ورسره راغلې؟ نه

كوم امانت دې ورسره ايښی؟ نه

عمر وويل:

نوته يې په اړه بيا هيڅ نه پوهېږې، فكر كوم په مسجد كې دې ليدلی چې سر ښكته پورته كوي.

ارام او سوکاله ژوند وروسته يې چې کله مېړه عمر بن عبد العزيز خليفه شو، او هغه سخت او ستونزمن ژوند غوره کړ، دې مېرمنې هم ورسره هماغه لاره غوره کړه.

د غدر نتیجه

پر یو سړی چې کافي اندازه پیسې ورسره وې د بغداد په لویدیځه څنډه کې شپه راغله، په ځان وپېږدو، په پیسو هم وپېږدو، د سیمې یو اوسیدونکي ته ورغلو چې شپه ورکړي، هغه هم کور ته ننویست. د کور څښتن چې د مسافر سره له شته ماله خبر شو، د هغه د وژلو او مال د اخستلو نیت یې وکړ، یو ځوان زوی یې هم درلود، هغه یې د سړي سره په یوه خونه کې ویده کړ، زوی یې نه و خبر چې پلار یې څه پلان لري، پلار یې د میلمه ځای معلوم کړ، خراغ یې مړ او له خونې ووت. تصادفاً د شپې د میلمه ځای ته د کور د څښتن زوی او د هغه ځای ته میلمه راغلی، په نیمه شپه کې د کور څښتن د میلمه په ځای کې د ویده خپل زوی مړی خفه کړه او ویې واژه، خو په شور یې میلمه راوینښ شو، له کوره ووت، چغې یې کړې، مرسته یې غوښته او گاونډیا یې هم راټول شول. هغوی سړی ونيو، هغه د خپل زوی په وژلو اقرار وکړ، او بندي شو، او د میلمه پیسې یې له کوره واخستل شوې، او هغه ته ورکول شوې.

یو کال د ورکې ساتل

هشام بن خالد الربيعي وايي: یو مسجد ته ولاړم، د زر درهمو کڅوړه راسره وه، نور راسره هیڅ نه و، هغه مې د یوې ستنې په اړخ کې کېښوده، لمونځ مې وکړ؛ خو د کڅوړې اخیستل مې هېر شول، وروسته رایاد شول او سخت یې خفه کړم، په ورکېدو یې زما حالت سخت خرابه شو، او یو کال مې د هغې په اړه چاته ونه ویل. یو کال وروسته مې بیا هماغه مسجد کې او هماغې ستنې څنګ ته لمونځ وکړ، دعا مې کړه چې ماته الله زما کڅوړه بېرته راواپس کړي، په څنګ کې مې بودی ښځه ناسته وه، هغې راته وویل: څه مې واورېدل چې تا یادول؟ ما ورته وویل چې یوه کڅوړه وه، تېر کال مې دلته هېره شوې وه. ښځې وویل: دا خو زما سره ده، له یو کال راهیسې تا پسې گرځم، کڅوړه یې راوړه هماغه مهر پرې لګیدلی و. (یعنی پرانیستل شوې هم نه وه).

د دوستانو لیدنه

عبد الله بن مسعود^(۵۴) به ویل:

^{۵۴} - ابو عبد الرحمن عبد الله بن مسعود الهذلي مشهور جلیل القدر صحابي دی، هغه فقیه، قاري او محدث و، ګڼ احادیث ترې روایت شوی، په لومړیو مسلمانانو کې دی، په روایاتو کې راځي چې یا اوم مسلمان و، یا دروېشتم هغه څوک و چې په رسول الله صلی الله علیه وسلم یې ایمان راوړ، په مکه مکرمه کې د مشرکانو له خوا وځورول شو، او یې زغمل، حبشې او مدینې دواړو ته یې هجرت کړی، په مدینه منوره کې هم د نبي الله صلی الله علیه وسلم په خدمت کې و، د رسول الله له وفات وروسته یې په غزواتو کې

موږ به د خپلو وروڼو (نورو مسلمانانو) پوښتنه کوله، که هغه به ناروغ و؛ نو د ناروغ پوښتنه به وشوه، که مصروف به و، مرسته به مو ورسره وکړه، او که بل څه به و نو محض زیارت او لیدنه خو به وشوه.

څوک چې پښه غزوي لاس نه غزوي

سلطان عبد العزيز^(۵۵) مصر ته ولاړ او هلته یې د الازهر له پوهنتون لېدنه وکړه، خدیوي اسماعیل^(۵۶) هم ورسره و، خدیوي ولیدل چې د جامعې یو شیخ دوی ته هیڅ اهتمام او پاملرنه نه کوي، تکیه یې وهلې او پښه یې غزولې، سلطان یې ورڅخه ژر تېر کړ، او بیا یې یو چاته وویل، چې شیخ ته دا کڅوړه یوسي، چې پیسې پکې دي، نیت یې و چې هغه ځان ته رامایل کړي، او راشي د دوی پوښتنه وکړي. کله چې شیخ ته د کڅوړې سره سپړی ورغی، هغه ترې لاس ونيو، او ورته یې وویل: هر چا چې را استولی یې، ورته ووايه: څوک چې پښه غزوي لاس نه غزوي.

جنت ته ولاړ، خو یو رکعت لمونځ یې هم نه و کړی

رسول الله صلی الله علیه وسلم د خیبر یوه کلا محاصره کړې وه، یو تک تور شپون یې په حضور کې حاضر شو، مېرې هم ورسره وې، دې شپون د یو یهودي سره په مزدورۍ کار کاوه، رسول الله ته یې وویل: ای د خدای پیغمبره! اسلام راته وښیې، هغه ورته وښود، مسلمان شو او ویې ویل: ای د خدای رسوله! زه د دې مېرې د څښتن مزدور یم، او دا زما سره امانت دی، څه پرې وکړم. رسول الله ورته وفرمایل: په مخونو یې ورووه، خپل څښتن ته به ورسپړي. تور شپون په موتي کې شگې راپورته کړې، او د مېرې په مخ یې ورووېشتې، او ورته یې وویل: ورځی خپل څښتن ته، والله که نور درسره ملگری شم.

ګډون کړی، د عمر بن الخطاب په خلافت کې د بصرې قاضي او د بیت المال مسئول و، د عثمان رضی الله د خلافت په لومړیو کې هم په دې دنده پاتې شو، په ۳۲ هجري کې په مدینه منوره کې وفات شوی، او د بقیع په هدیره کې خښ شوی دی. ^{۵۵} - سلطان عبد العزيز الاول د عثماني دولت سلطان و، په ۱۸۳۰ میلادي کال کې زېږېدلی، پلار یې سلطان محمود الثاني نومېدو، په ۱۸۶۱ میلادي کال کې په تخت ناست دی، او په ۱۸۷۶ کال کې عزل کړای شو، هغه یوازینی سلطان و چې بهرنیو هیوادونو لکه مصر، المان، فرانس، او برتانیې ته یې سیاسي سفرونه کړي، او د واکمنۍ پر مهال یې هیڅ جنګونه نه دي شوي، په ۱۸۶۳ میلادي کال کې یې مصر ته سفر کړی و، له تخته تر کوزېدو څلور ورځې وروسته مړ شو، داسې هم ویل کیږي چې ځانونه یې کړې، له ده وروسته یې وراره سلطان مراد الخامس د عثماني دولت واکمن شو.

^{۵۶} - الخدیوي اسماعیل بن ابراهیم باشا په ۱۸۳۰ میلادي کال کې زېږېدلی، د عثماني دولت په چوکاټ کې او تر واکمنۍ لاندې د مصر حاکم مقرر شوی و، هغه د علوي کورنۍ څخه د مصر پنځم حاکم و، په اروپا کې یې زده کړې کړي، د عثماني حاکم سلطان عبد المجید الاول د واکمنۍ پر مهال یې د عثماني دولت په پلازمېنه استانه کې لوړې دندې تر سره کړي، په ۱۸۶۳ میلادي کال کې د خپل تره محمد سعید باشا تر وفات وروسته د مصر حاکم شو، هغه د مصر د خپلواکۍ لپاره کار وکړ، د مصر په دولت کې یې ګڼ اصلاحات راوستل، خو په داخل او خارج کې د یو شمیر ستونزو او فشارونو له کبله په کال ۱۸۷۹ میلادي کې د سلطان عبد الحمید الثاني له خوا له دندې ګوښه او محمد توفیق باشا د مصر حاکم وټاکل شو، اسماعیل خدیوي په ۱۸۹۵ میلادي کال کې د ترکیې په استانبول ښار کې وفات شوی دی.

مېرې په ډله روانې شوې، داسې لکه یو څوک یې چې رهبري کوي، کلا ته داخلې شوې، او بیا شپون کلا ته ورمخکې شو، ترڅو د مسلمانانو سره څنگ په څنگ وجنگېږي، په یوه ډبره ولگېد، او مړ شو، په داسې حال کې چې یو رکعة لمونځ یې هم نه و کړی، رسول الله ته راوړل شو، د هغه څنگ کې کېښودل شو، یوه ټوټه پرې هواره وه، رسول الله وروکتل، یو شمیر اصحاب هم ورسره وو، او بیا یې ترې مخ واړاوه. پوښتنه وشوه ولې دې ترې مخ وگرځولو؟

رسول الله وفرمایل (د هغه سره یې د حور العین څخه مېرمن ناسته ده، او له مخ یې خاورې لرې کوي).^(۵۷)

زه شاعر نه یم

یو طفيلي سړي څو کسان ولیدل او فکر یې وکړ چې د ولیمې بلنې ته روان دي، د هغوی سره ملگری شو، خو هغوی شاعران و او د پاچا دربار ته تلل چې ستاینه یې په شعر کې وکړي، هلته هر یو شعر ووايه، او خپله جایزه یې واخیسته، او طفيلي پاتې شو، غلی ناست و.

چا ورته وویل: شعر دې وایه، طفيلي وویل:

زه شاعر نه یم.

ښه نو څوک یې؟

زه له هغه بې لازې خلکو نه یم چې الله یې په اړه ویلي (والشعراء يتبعهم الغاؤون)
پاچا د دې ځواب نه په خندا شو او هغه ته یې هم جایزه ورکړه.

ته د ولایت لپاره وړ نه یې

الاقرع بن حابس^(۵۸) امیر المؤمنین عمر بن الخطاب ته په داسې حال کې ورننوت چې هغه د ماشومانو سره لوبې کولې، ماشومان یې د مټو او ملا پورې نښتي وو، اقرع وویل:
دا څه دي امیر المؤمنین؟ ایا تاسې د اولادونو سره داسې کوی؟
عمر متوجه شو، ویې پوښت؟ او ته اقرع! ته په کور کې څه کوی؟
اقرع:

^{۵۷} - یو مشهور صحابي چې عمرو بن ثابت بن وقیش رضی الله عنه نومېږي، چې په الأصیرم پېژندل کېږي، هم د احد د غزا پر مهال مسلمان شو، او په همدې غزا کې ټپي او مړ شو، هغه هم یو رکعت لمونځ نه و کړی، خو په پورتنۍ واقعه کې ذکر شوی تن بل څوک دی.

^{۵۸} - اقرع بن حابس بن عقال اصلي نوم یې فراس و، د بني تمیم د قبیلې له مخورو شمېرل کېده، نوموړی رسول الله صلی الله علیه وسلم ته د خپلو قومیانو په ډله کې راغلو، او رسول الله ته یې وویل چې موږ خپل غټ شاعر راوستی، ستا سره مشاعره اومفاخره کوو، رسول الله وویل چې زه د شعر او تفاخر لپاره نه یم استول شوی، خو بیا هم راولئ څوک دی، د رسول الله په مخ کې هغوی خطبه او شعر ووايه، او د رسول الله اصحابو یې ځواب ووايه، او بیا حابس خپلو قومیانو ته وویل چې د هغوی شاعر او خطیب دواړه له موږ غوره وو، رسول الله ته ورنږدې شو، او اسلام یې قبول کړ، په یو شمیر غزواتو کې یې د خالد بن الولید سره گډون کړی، د حضرت عثمان بن عفان د خلافت پر مهال یې د یو لښکر مشري کوله او د افغانستان د جوزجان تر ولایت پورې رسېدلی دی، په ۳۱ هجري کال کې په جوزجان کې په شهادت رسیدلی دی.

کله چې زه کور ته ننوځم، ناست خلک راپاڅيږي، خبرې کوونکي غلي شي، حتی ویده هم ځان سم کړي، زما لس اولادونه دي، تر اوسه مې یو هم نه دی ښکړ کړی، عمر ورته وویل: په داسې حال کې ته د دې وړ نه یې چې د مسلمانانو والي شې، د هغه د منفک کولو امر یې وکړ.

جنت ته مې زړه وشو

رجاء بن حیوة^{۵۹} - د عمر بن عبد العزيز وزیر - وایي هغه مهال چې عمر بن عبد العزيز د مدینې منورې والي و، زه ورسره وم، ویې لېږلم چې رخت ورته واخلم، په پنځه سوه درهمه مې ورته کالي واخیستل، کله یې چې ولیدې ویې ویل:

دا ښې دي؛ خو چې قیمت یې کم نه وای.

کله چې د مسلمانانو خلیفه شو، بیا یې د رخت اخیستلو پسې واستولم، ما ورته په پنځه درهمه جامې واخیستې، چې ویې لیدې ویې ویل:

دا ښې دي، خو چې قیمت یې زیات نه وای.

رجاء وایي چې د هغه خبره مې واورېده په ژړا شوم.

عمر وویل:

ولې ژاړې رجاء؟

ما وویل:

کلونه وړاندې دې د خپل لباس کیسه رایاده کړه، او چې تاڅه ویلي و.

بیا عمر رجاء ته وویل چې زه تاته د دې موقف راز ښکاره کوم او ویې ویل:

ای رجاء! زه شوقي نفس لرم، چې یوه غوښتنه یې پوره کړم، له هغې پورته بل شی غواړي، زړه مې وغوښتل چې د تره عبد الملک د لور فاطمې سره واده وکړم، واده مې ورسره وکړ، بیا مې زړه مشرۍ ته وشو، نو مشري راکړل شوه، بیا مې خلافت ته زړه وشو، تر لاسه مې کړه، اوس مې جنت ته زړه شوی دی، نو غواړم چې جنتي و اوسم.

ساده او کوهي

یو ساده سړی په کوهي کې وکتل، هلته یې خپل ځان ولید، راغی مور ته یې وویل: په کوهي کې غل دی.

مور یې راغله، ویې کتل د کوهي ابو کې یې خپله خبره ولیده ویې ویل: هو والله او یوه بد کاره ښځه هم ورسره ده.^{۶۰}

^{۵۹} - رجاء بن حیوة الکندی فقیه عالم او تابعي دی، د فلسطین په بیسان سیمه کې په عیسایي کورنۍ کې زېږېدلی، پلار یې حیوة هغه مهال مسلمان شو، کله چې مسلمانانو فلسطین فتح او عمر بن الخطاب هلته سفر وکړ، هلته یې خطبه وویل، او ټوله کورنۍ یې مسلمانته شوه، رجاء د معاذ بن جبل شاګردي وکړه، د عمر بن عبد العزيز سره ملګری و، وزیر یې و، په ۱۱۲ هجري کال کې وفات شوی دی.

^{۶۰} - پښتو کې هم دا کیسه په ډول ډول توپیرونو سره مشهوره ده.

داسې

مشهور عربي اديب او ليکوال جاحظ^{۲۱} زيات بدرنگه خوټو کي و، ځان پورې يې هم مسخري کولې، خپله يې کيسه کوله چې د کور د دروازي مخې ته ولاړ وم، يوه ښځه راغله راته يې وويل: تا ته څه اړتيا لرم، که راسره لاړ شې، چې اړتيا پوره شي. جاحظ وايي ورسره روان شوم، د زرگر دوکان ته ورسېدو، نقاش ته يې وويل: داسې، ماته يې اشاره وکړه، او لاړه. ما له زرگر پوښتنه وکړه، د دې ښځې څه مطلب و؟ هغه راته وويل: دې ښځې ماته د گوتې منځ کې اېښودل کېدونکې غمې راوړ، راته يې وويل، چې د شيطان شکل پرې رسم کړم، ما ورته وويل ما شيطان نه دی ليدلی، نو ته يې راوستې او نور خوتا واورېدل.

دا په منبرونو بدعت دی

د جمعې په ورځ خطيب خطبه کوله او فرمايل يې: ای خلکو! الله تعالی بدنونه پيدا کړي، روحونه يې پکې اچولي؛ نو خلک کله د دې مالکان شوی چې له بدنونو روحونه وباسي؟ دا مهال يې باد ووتل، لمانځه ته راغلی يو سړی پاڅېد او په لوړ اواز يې غږ کړ: اما بعد: په تشابونو کې د روحونو وتل سنت؛ خو په منبرونو بدعت دی، و استغفرالله لي ولکم.

د خپلې ناپوهۍ په اندازه پورته شوی يم

يو عالم په منبر ناست و، د يوې مسئلې پوښتنه ترې وشوه، هغه وويل نه پوهېږم، ورته وويل شول منبر د جهل ځای نه دی. عالم وويل: زه د علم په اندازه پورته شوی يم، که د جهل په اندازه پورته شوی وای نو اسمان ته به رسېدلی وای.

^{۲۱} - ابو عثمان عمرو بن بحر بن محبوب الجاحظ الکناني مشهور عربي ليکوال، او اديب دی، په عربي ادب کې امام بلل کېږي، په کال ۱۵۹ کې د عراق په بصره ښار کې زېږېدلی، تک تور و، په ټوکو او مسخرو يې هم شهرت درلود، د گڼو کتابونو ليکوال دی، په ادب او طنز کې يې کتاب البخلاء ډېر مشهور دی، په ۲۵۵ هجري کال کې وفات شوی، ويل کېږي د عمر په اخر کې کمزوری شوی و، يوه ورځ په خپل کتابتون کې ناست و، مطالعه يې کوله، له الماری پرې کتابونه راوغورځېدل او مړ شو.

خلکو ته مه وایه چې ما ژغورلی یې

حجاج بن یوسف الثقفي^{۲۲} په سیند کې لامل، اوبو واخیست، او نږدې وه غرق شي، یو چا وژغورلو، کله یې چې وچې ته راکش کړو، حجاج وویل:

څه غواړې؟ غواړه دربه کړل شي.

سړي وویل:

ته څوک یې چې زما هره غوښتنه منلای شي؟

حجاج:

زه حجاج بن یوسف الثقفي یم.

زما یوه غوښتنه ده، هغه دا چې د خدای په روی درنه دا غوښتنه لرم، خلکو ته ونه وایې چې ما ژغورلی یې.

کېدای شي هغه ښه او زه بده یم

اصمعي وایي بېدیا ته ووتم، هلته یوه ډېره ښایسته ښځه وه چې مېړه یې ډېر بدرنگه و، ما ښځې ته وویل د دې سړي سره ژوند ته څنگه راضي شوې یې؟

هغې وویل:

گوره سړیه! کېدای شي زما خاوند په هغه څه کې چې د الله سره یې مخه ده ښه کړي وي، نو زه یې په ثواب کې ورکړې یم، او ما بد کړي وي؛ نو دا سړی یې ماته به جزا کې راکړی دی.

پت مې کۍ

د یو سړي یو زوی د نحوې په علم کې ماهر و، په خبرو کې به یې زیات تعمق کاوه، پلار یې ناروغ او مرگ ته نږدې شو، اولادونه یې پرې راټول شول ورته یې وویل:

^{۲۲} - ابو محمد الحجاج بن یوسف الثقفي په ۴۱ هجري کال کې په طائف ښار کې زېږېدلی، طائف اوس د سعودي عربستان برخه ده، فصیح خطیب، ښه وینوال و، د قرآن کریم زده کړه یې له کوچنیوالي کې، په ځوانۍ کې د ماشومانو استاد و، ځوانانو ته به یې قرآن کریم او حدیث ښودل، په فقهې مسائلو کې یې پوهه درلوده، د حجاج د ځوانۍ په وخت کې طائف د عبد الله بن الزبیر او د امویانو تر منځ پرته سیمه وه، ویل کیږي، چې د عبد الله بن الزبیر پلویانو د طائف پر خلکو سختي وکړه، ویل کیږي حجاج له دې چلند تنگ راغلو، عبد الله یې ښه نه ایسیدو د امویانو پلازمېنې ته په شام کې ولاړ، د عبد الملک بن مروان زړه یې وگټلو، هغه د امنیت مشر کړ، او په کرار کرار پوځ ته داخل شو، بیا یې د عبد الله بن الزبیر پر ضد جگړو مشري وکړه، په ۷۲ هجري کال کې یې عبد الله بن الزبیر په مکه مکرمه کې محاصره کړ، ویل کیږي پر کعبه یې د منجنیق گوزارونه هم وکړ، هلته یې عبد الله ابن الزبیر وواژه، عبد الملک بن مروان لومړی هغه د مکې او مدینې یعنی حجاز والي کړ، د خلکو له شکایت وروسته د عراق والي شو، د خوارجو سره یې زیاتې جگړې کړې، د سند فاتح محمد بن قاسم د حجاج د تره زوی و، او هغه د سند د نیولو لپاره د پوځ مشري ته غوره کړی و، همدا راز حجاج بن یوسف د عبد الملک بن مروان په امر د قرآن کریم په لیک د نقطو او زور زېر کېښولو اهتمام هم وکړ، حجاج بن یوسف په ۹۵ هجري کال کې وفات شوی دی. حجاج په ظلم شهرت درلود، نو ځکه په پورته کیسه کې ترې ژغورونکي غوښتنه کړې، چې خلکو ته ونه وایي چې دا ظالم یې ژغورلی دی.

زموږ فلانی نحوي ورور به هم راوغواړو؟

خو پلار يې وويل:

نه! که راغلو وژني مې.

اولادونو يې وويل:

پوه به يې کړو، چې ډېرې خبرې ونه کړي.

کله چې نحوی زوی راغی، پلار ته يې وويل:

پلارجانه! والله چې راتلم؛ خو هغه فلاني مصروف کړم، هغه پرون وغوښتم فأهرس، و أعددس، استبذج، و سکبج، وطهبج، و أفرج، و دجج، و أبصل، و أمضر، ولودج، و افلوزج.^(۲۳)

پلار يې چغې کړې:

پت مې کئ دا بدمرغه خو له ملک الموت څخه هم زما د روح په اخیستلو کې مخکې شو.

د باغچې د څښتن کیسه

رسول الله صلى الله عليه وسلم فرمایلي:

يو سړی په دښته کې روان و، چې له وريځو يې اواز واورید ويل يې:

د فلاني باغچه اوبه کړه، وريځ راتاو شوه، او اوبه يې ټولې د تورو ډبرو په ځمکه تويې کړې، او هلته د اوبو يوې وياله کې ټولې اوبه رايو ځای شوې، سړی د اوبو سره روان شو، ويې لیدل چې د باغچې څښتن په بېل اوبه اړوي.

ورته يې وويل:

نوم دې څه دی؟

هغه نوم يې واخیست چې له وريځو يې اوریدلی و.

هغه وپوښتل چې د نوم پوښتنه مې ولې کوې؟

ده ورته کیسه وکړه، چې ستا نوم مې له وريځې اوریدلی، نو ته په دې باغ کې څه کوې؟

د باغچې څښتن وويل:

اوس چې تا دا وويل، زه به هم درته ووايم، زه د دې باغچې حاصلات درې برخې کوم، يوه برخه يې خيراتوم، دويمه يې خپله خورم او درېيمه يې بېرته کرم.^(۲۴)

بنکاري بايد بنسټه وکړي

يو بنکاري سهار وختي د حلال رزق په تکل ووت، جال يې سيند ته وغورځاوه؛ خو هيڅ په لاس ورنه غلل، الله ته يې زاری پيل کړې چې اولادونه يې په کور کې وږي دي، او له لوږې چغې وهي، لمر په پريوتو و چې يو غټ

^{۲۳} - دا ټول د خوراکونو نومونه دي، چې نحوي زوی يې په سختو صيغو سره يادونه کړې ده، نه دا چې په اسانه ټکو د خوراکونو تشریح وکړي.

^{۲۴} - دغه حديث ابو هريرة رضی الله روايت شوی، او صحيح مسلم کې ذکر شوی دی، مرفوع حديث دی، مرفوع حديث هغه وي، چې صحابي خپله له رسول الله د هغه قول يا فعل نقل کوي.

کب یې ونيو، د الله شکر یې اداء کړ، او په خوشحالي کور ته روان شو، خو تصادفاً دا مهال پاچا هم د چکر لپاره راوتلی و، ښکاري یې ولید، پاچا ته حاضر کړای شو، د پاچا کب خوښ شو، او په زور یې ترې واخیست. پاچا خپلې ماني ته ولاړ، غوښتل یې مېرمنه په دې کب خوشحاله کړي، د هغې په مخ کې یې راوويست، خو کب تاو شو، او د پاچا په گوته یې خوله ولگوله، پاچا له دې خولې د شپې آرام ونه کړ او نه ویده شو، طبیبان راغلل، هغوی ورته د گوتې د پرې کولو مشوره ورکړه، او گوته پرې شوه، خو پاچا آرام نه شو، بیا د لاس پرې کولو؛ خو بیا هم پاچا آرام نه شو، او چغې به یې وهلې. بالاخره مټ یې پرې کړای شو، د پاچا د بدن درد آرام شو، خو نفس یې آرام نه و، مشوره ورکړل شوه چې یو غټ طبیب ته ولاړ شي، هلته ورغلو او ټوله کیسه یې ورته وکړه. طبیب وویل:

تر څو چې ښکاري بښنه ونه کړي، ته نه ارامېږې، پاچا د ښکاري پسې وگرځېد، پیدا یې کړ، او له هغه یې بښنه وغوښته، هغه ورته بښنه وکړه، خو پاچا ترې وپوښتل چې زما په اړه دې څه ويلي: ښکاري وویل: هېڅ نه یوازې یوه جمله، هغه دا چې (ای خدایه دې سړي ماته خپل زور وښود، ته په دې کې ماته خپل قدرت خرگند کړه).

الله د شاهد په توگه بس دی

ابو هريرة رضي الله عنه وايي، رسول الله وفرمايل: په بني اسرائيلو کې یو سړی و، چې له یو چا یې د زر دیناره قرض غوښتنه وکړه، هغه ترې شاهدان وغوښتل سړي ورته وویل الله شاهد بس دی. بیا یې ترې د کفیل پوښتنه وکړه یعنی ضامن، هغه وویل الله کفیل کافي دی. قرض ورکوونکي راضي شو، او هغه ته یې تر یو ټاکلي وخت پور ورکړ. قرضدار په یو بحري سفر ووت، خپله اړتیا یې پوره کړه، بیا د یوې کښتۍ په لټه کې شو، چې ټاکلې مودې ته ورسېږي، خو کښتۍ نه وه، یو لرگی یې واخیست، منځ یې خالي کړ، او زر دیناره یې پکې کېښودل، یو لیک یې هم ورسره د پیسو مالک ته ولیکه، او د لرگی خوله یې بنده کړه، لرگی یې بحر ته راوړ او ویې ویل: ای خدایه! ته پوهېږې چې ما له فلاني زر دیناره اخستي، ما ته د کفیل او شاهد په توگه ورکړی یې، او هغه پرې راضي شوی دی، اوس مې کوښښ وکړ چې کښتۍ ومومم خو بريالی نه شوم، زه دا پیسې ستا په امانت کې ږدم او هغه لرگی یې په بحر کې وويشت، او ډوب شو. سړی ستون شو؛ خو بیا هم د کښتۍ په لټه کې و، څو خپل ښار ته ولاړ شي. بل پلو قرض ورکوونکي هم انتظار کاوه، چې کېدای شي کومه کښتۍ راشي، او پور ورکړی یې پکې وي، څه گوري چې یو لرگی یې ولید، دینار پکې دي، راوایې اخيست، د دینارو سره یو لیک هم دی. موده وروسته پور ورکړی راغلی او زر دیناره یې راوړل، ورته یې وویل: واللہ ما د کښتۍ لټه کوله چې تاته قرض راوړسوم، خو بريالی نه شوم. هغه ورته وویل: ایا ماته دې څه شی استولی دی؟

قرضدار:

ما خو درته وویل، چې ما کومه کښتۍ پیدا نه کړه چې تاته راشم.

د پور مالک وویل:

الله تعالی له تا څخه هغه قرض اداء کړ، چې په لرگي دې استولی و، خپل زر دیناره دې وره. (۲۵)

زه اول پښ و م اوس ترکان یم

امام شافعي او محمد بن حسن^(۲۲) روان وو، یو سړی یې ولید امام شافعي وویل دا ترکان دی، محمد بن الحسن وویل دا پښ دی.

له هغه یې پوښتنه وکړه، سړي وویل اول پښ و م اوس ترکان یم. (۲۷)

خپل باغ ته ستون شه

کیسه کا چې یو پاچا د خپلې ماڼۍ پر بام ولاړ و، یوه ښځه یې ولیده چې د خپل کور په بام ختلې او ډېره ښایسته ده، له خپلې یوې وینځې یې وپوښتل چې دا د چا ښځه ده؟ ورته یې وویل دا ستا د نوکر فیروز مېرمن ده.

ښځې له پاچا زړه وړې و، خپل نوکر یې راوغوښت او ورته یې وویل: فیروزه، دا لیک واخله، فلاني ښار ته یې یوسه او بېرته یې د ځواب سره راشه.

نوکر لیک واخیست، کور ته ولاړ، د شپې یې لیک د بالښت لاندې کېښود، ځان یې سفر ته چمتو کړ، سهار یې د کورنۍ سره مخه ښه وکړه، د پاچا په امر روان شو، خونه پوهېدو چې پاچا ورته دسیسه جوړه کړې. په همدې ورځ پاچا د نوکر کور ته ورغی، دروازه یې وټکوله د فیروز مېرمن حیرانه شوه، چې پاچا یې په خپله دروازه کې ولېدو، پاچا وویل:

یوازې لیدلو ته راغلی یم.

خو ښځې وویل دا څنگه ملاقات دی، ماته پکې خبر نه ښکاري.

پاچا:

۲۵ - دا حدیث شریف له ابو هریره رضی الله عنه روایت شوی، او مرفوع حدیث دی، د حدیثو په کتاب صحیح البخاري کې هم ذکر شوی دی.

۲۲ - محمد بن حسن الشیباني لوی فقیه او محدث عالم دی، د امام ابو حنیفه شاگرد و، د عراق د واسط په ښار کې په کال ۱۳۱ هجري قمري کې زېږېدلی، له امام ابو حنیفه، امام مالک بن انس، سفیان ثوري، اوزاعي، او گڼو نورو مشهورو علماوو یې زده کړې کړي، هغه له ابو یوسف وروسته د امام ابو حنیفه په دویم ملگري پېژندل کېږي، د ابو حنیفه فقهی مذهب د همدې له لارې زیات شهرت موندلی، د هارون الرشید په خلافت کې قاضي و، گڼ شاگردان یې روزلي، امام الشافعي هم د هغه په شاگردانو کې شمېرل کېږي، د گڼو کتابونو لیکوال دی، په ۱۸۹ هجري کال کې په واسط کې وفات شوی دی.

۲۷ - دا څو کرښې د حقاني علماوو فراست او بصیرت څرگندوي، هغه علما چې د انسان په لیدلو سره به د هغه په حالت پوهېدل، لکه چې د امام ابو حنیفه په اړه هم ویل کېږي، هغه به چې څوک په اوداسه ولید، پوهېدو به چې دا بنده په کومو گناهونو کې مبتلا دی او بیا به یې هغه ته نصیحت کاوه.

هلاکه شي، زه پاچا یم، ستا د مېړه بادار یم، فکر نه کوم چې ته به ما نه پېژنې؟

مېرمن:

بلکې ومې پېژندې باداره، خو دا مې هم اورېدلي دي چې:

بنځې لاندې بیتونه وویل:

ستاسې اوبو ته به ورنه شم
دا ځکه چې هلته زیات خلک ورځي
کله چې په خوراک کې مچ پریوزي
که څه هم زړه مې ورته کیږي
لاس ترې نیسم
او زمري هغو اوبو ته نه ورځي
کومو کې چې سپي خوله وهلي وي

بیا یې زیاته کړه:

ای پاچا! ته داسې یو ځای ته راځې چې ستا سپي هم پکې شریک دی، پاچا خجل شو، ووت خو یوه پڼه یې هلته هېره شوه.

له بلې خوا نوکر د بادار د امر پر ځای کولو پسې روان و، خو کله یې چې لیک ولټولو پېدا نه شو، وریاده شوه، چې هغه یې د بالښت لاندې هېر شوی دی، بېرته کور ته راستون شو، په داسې حال کې راوړسېد چې پاچا له کوره وتلی او پڼه یې پاتې وه، ماغزه یې گډوډ شول، او پوه شو چې پاچا ورته کومه دسیسه جوړه کړې. غلی شو، هیڅ یې ونه ویل، لیک یې واخیست، ولاړ بېرته راستون شو، پاچا سل دیناره انعام ورکړ، هغه لاړو بازار کې یې پرې د بنځو توکي واخستل، خپلې مېرمنې ته یې ښایسته ډالۍ چمتو کړه، کور ته راغی، بنځې ته یې وویل:

پاڅه چې د پلار کور ته دې ځو.

هغې وپوښتل: ولې؟

فیروز وویل:

پاچا ماته انعام راکړی، او زه غواړم چې ته دې هغه د پلار کورنۍ ته ښکاره کړې، بنځه هم ورسره د پلار کره روانه شوه، ټول خوشحاله شول، په دې هم خوښ و چې لور یې څه راوړي و، هلته یې میاشت تېره کړه، په دې موده کې یې نه مېړه یاده کړه او نه یې پوښتنه وکړه.

اوبنۍ یې راغی او ورته یې وویل، یا به د خپلې غوسې علت ښيي، او یا به پاچا ته خپله پرېکړه وړو، فیروز وویل:

که تاسې غواړئ پاچا باندې فیصله وکړئ، خوښه مو؛ خو نور د هغې بنځې کوم حق پر ما نه شته.

ټول قاضي ته په داسې حال کې ولاړل، چې پاچا یې هم په څنگ کې ناست و.

د مېرمنې ورور وویل:

ما دې هلک ته یو باغ په اجاره ورکړی و، چې دیوالونه یې جوړ و، او د اوبو کوهی پکې و، ودان و، ونو یې میوې ورکولې، دې هلک یې میوې وخوړې، دیوالونه یې ونړول او کوهی یې خرابه کړ.

قاضي هلک ته مخ کړ، او ویې ویل:

فیروزه ته څه وايې؟

هغه وویل:

قاضي صيب! باغ مې اخستې و، خو په لارښه حالت کې مې بېرته ورسپارلې دى.

قاضي پوښتنه وکړه همداسې ده؟

د فيروز اوښي وويل:

هو؛ خوزه يې د بېرته راواپس کولو په علت پوهېدل غواړم.

قاضي:

فيروزه څه وايي؟

فيروز:

قاضي صيب! له دې امله مې نه دى واپس کړى، چې باغ مې نه خوښېږي، بلکې يوه ورځ راغلم هلته مې د زمري ښې وليدې، (يعنې د پاچا پټه) ووېرېدم چې زمري به مې ووژني، نو د زمري د عزت له کبله باغ ته له ننوتلو منع شوم.

دا مهال پاچا تکيه کړې وه، راکېناست، او ويې ويل:

اى هلکه! خپل باغ ته ستون شه، هېڅ خطر مه احساسوه، واللّٰه چې زمري باغ ته داخل شوى؛ خو کومه ښه يې پکې نه ده پرېښې، نه يې ترې پاڼه غوښتې، نه مېوه او نه بل څه، ډېر کم وخت يې هلته تېر کړى، او نور بېرته وتلى دى، او قسم په خداى چې دې زمري ستا د باغ په څېر بل نه دى ليدلى، او نه يې د دې باغ د ديوالونو په څېر ساتونکي نور ليدلي دي.

فيروز بېرته راغى، مېرمن يې هم راوسته، خو په دې ټوله کيسه نه قاضي او نه بل څوک پوه شول چې څه شوي دي.

زړونه مړه شوي

کيسه کا چې ابراهيم بن ادهم رحمه الله تعالى په بصره کې له يوه بازاره تېرېدو، خلک ورته راټول شول او ورته يې وويل:

څه علت دى چې موږ دعا کوو او نه قبلېږي؟!

هغه ورته وويل ستاسې زړونه د لسو شيانو له کبله مړه شوي:

۱- الله مو وپېژندو؛ خو حق مو يې اداء نه کړ.

۲- گومان کوى چې د الله د رسول سره مينه لري؛ خو د هغه سنت پرېږدى.

۳- قرآن لولى؛ خو عمل مو پرې نه دى کړى.

۴- د الله نعمتونه خورى؛ خو د الله شکر نه اداء کوى.

۵- وايي چې شيطان مو دوښمن دى؛ خو بيا هم ورسره موافقې کوى.

۶- وايي چې جنت حق دى؛ خو د حصول لپاره يې عمل نه کوى.

۷- وايي چې اور حق دى؛ خو نه ترې ټښتى.

۸- وايي چې مرگ حق دى؛ خو تيارى ورته نه کوى.

۹- د خلکو عیبونو ته گورئ؛ خو خپل مو هېر دي.

۱۰- خپل مړي څښوى؛ خو عبرت ترې نه اخلى.

په همدې معنی چا دا شعرونه هم ويلې چې:

موږ په هر غم کې الله ته دعا کوو
 بیا له غمونو وروسته الله هېروو
 څنگه د دعا د قبلیدو هیله لرو؟
 چې موږ یې لاره په گناهونو بنده کړې

د اولاد په هکله

معاویه له احنف بن قیس^(۲۸) نه وپوښتل چې ته په اولاد کې څه وایې؟
 هغه وویل:

ای امیر المؤمنین! دوی زموږ د زړونو میوې دي، د ملاگانو ستنې مو دي، موږ د دوی لپاره لاندې ځمکه یو،
 او سیوری کوونکی اسمان یو، که څه وغواړي ورکوو یې، او که غوسه شي رضا کوو یې، دوی به تاته مینه
 درکړي، د دوی خواري به درته گرانه شي، پر دوی درندېږه مه، چې ستا له ژونده به ستړي شي، او ستا مرگ به
 دوست گڼي.

معاویه وویل:

خدای دې درسره بڼه شي احنف! ته داسې وخت کې راغلې چې یزید^(۲۹) ته سخت غوسه وم، دا غوسه یې زما له
 زړه وایسته.

کله چې احنف ووت، معاویه یزید ته دوه سوه زره درهمه او دوه سوه جوړه لباس واستاوه، یزید احنف ته سل زره
 درهمه او سل جوړه جامې واستولې، یعنی هر څه یې ورسره نیمايي کړل.

د بنځې زیرکتیا

کیسه کا یوې بنځې خپل مېړه، زوی او ورور تورن کړل چې د المستنصر بالله^(۳۰) د وژلو پلان یې جوړ کړی،
 دریواړه ونیول شول او د اعدام حکم یې وشو.

^{۲۸} - احنف بن قیس ابن معاویه چې ویل کیږي خپل نوم یې ضحاک او یا صخر و، خو په احنف مشهور شوی و، حنف د پښو کوډوالي
 ته وایي، د احنف پښې کړې وې، نوموړی تابعي عالم، حلیم او صابر انسان و، په زهد یې شهرت درلود، د معاویه او علي رضی الله
 عنهما د اختلافاتو پر مهال د علي رضی الله عنه په صف کې ولاړ و، په ۶۷ هجري کې د عراق په کوفه ښار کې وفات شوی، هغه مهال
 چې د عبدالله بن الزبیر ورور مصعب د کوفې واکمن و.

^{۲۹} - یزید د مشهور صحابي او د اموي خلافت بنسټ ایښودونکي معاویه بن ابي سفیان زوی و، یزید د هجرت په ۲۶ کال د شام
 اوسنۍ سوريې په دمشق ښار کې زېږېدلی، هغه په اسلامي فتوحاتو کې د مسلمانانو د لښکرو مشري کړې، چې مشهوره
 لښکرکشی یې په کال ۴۹ هجري کې پر قسطنطنیه وه کله چې معاویه پر هغه ښار د برید نیت وکړ، لښکر یې چمتو کړ، مشري یې
 خپل زوی یزید ته وسپارله په دې لښکر کې د ابو ایوب الانصاري، عبد الله بن عباس، عبد الله ابن الزبیر حسین بن علي او نورو په
 شان مشهور صحابه هم شامل وو، پلار یې خپل خلیفه وټاکه، او د پلار تر وفات وروسته په ۶۰ هجري کې خلیفه شو، په کال ۶۴
 هجري کې وفات شو، په کال ۶۱ هجري کې د یزید په خلافت کې د کربلاء مشهوره واقعه پېښه شوه، چې پکې د رسول الله صلی الله
 علیه وسلم لمسی حسین بن علي او د هغه د کورنۍ گڼ غړي په شهادت ورسېدل، یزید له دې پېښې بې زاري وښوده، کله چې د هغه
 مخ ته د حسین بن علي سر، او د هغه د کورنۍ ځینې مېرمنې او ماشومان راوستل شول، نو ویې ژړل، او ویې ویل چې زه له دې
 واقعې نه وم خبر.

ښځه چې خبره شوه، ولاړه د المستنصر بالله په دروازه کې ودرېده کله چې هغه راغی، پښو ته یې ځان ور وغورځاوه، او سخته ترخه ژړا یې پیل کړه، او د هغوی د بښنې زاری یې کولې، ویل یې چې یا ما هم ورسره ووژنه، ځکه له هغوی وروسته د دې ژوند کې څه مقصد نه شته.

د مستنصر زړه نرم شو، په فکر کې شو، له لږې چوپتیا وروسته یې وویل:

د یو په هکله دې شفاعت منم، هر یو چې غوره کوي.

ښځه حیرانه شوه، خو ویې ویل چې مېړه کېدای شي، زوی بل هم زېږېدای شي، خو ورور چې ورک شي بیا نه پیدا کیږي، او ورور یې غوره کړ، مستنصر یې اختیار ته حیران شو، او دریواړه یې وښل.

له یهودي ګاونډي یې پیل کړه

مجاهد^(۷۱) وايي، د عبدالله بن عمرو^(۷۲) سره ناست وم، یو هلک ورته له پسه پوستکي ایست، عبد الله بن عمرو ورته وویل چې له پوستکي ایستلو وزګار شوې، نو پیل زموږ له یهودي ګاونډي وکړه، دا خبره یې څو ځله تکرار کړه، چا ورته وویل دا خبره به څو ځله کوي؟

هغه وویل:

رسول الله موږ ته بیا بیا د ګاونډي د حقوقو سپارښتنه کوله چې موږ ووېږېدو هسې نه ګاونډي د بل ګاونډي سره میراث کې شریک نه وي.

ستا دین زموږ له دین غوره دی

له ابن عباس روایت دی وايي:

د ام شریک^(۷۳) زړه ته اسلام لاړه ومونده، او مسلمان شو، په مکه کې اوسېده، د ابو العسکر الدوسي مېرمن وه، بیا به د قریشو ښځو ته تلله او پټ به یې هغوی هم اسلام ته رابللې او هڅولې، تر دې چې رسوا شوه، د مکې خلکو ونیوله، او ورته یې وویل:

که قوم دی نه وای، داسې او داسې به مو درسره کړی وای؛ خو نه یې کوو، او خپل قوم ته دې سپارو.

۷۰ - المستنصر بالله چې اصلي نوم یې معد و، د پلار نوم یې الظاهر لاعزاز دین الله و، مستنصر په ۴۲۰ هجري کې د مصر په قاهره ښار کې زېږېدلی، د فاطمي دولت اتم واکمن و، په ۴۲۷ هجري کال کې د پلار له وفات وروسته خلیفه شو، له شپېته کاله واکمنی وروسته په ۴۸۷ هجري کې وفات شو. فاطمي دولت د درېیمې هجري پېړۍ په اخر کې تاسیس شوی، رسمي مذهب یې شيعي و، د عباسي دولت ستر سیال بلل کېده.

۷۱ - مجاهد بن جبر فقیه امام او محدث و، د قرآن کریم په تفسیر او احادیثو کې عالم و، تابعي و، له صحابه کرامو یې علم حاصل کړی، په تفسیر کې یې شهرت درلود، د وخت علماوو لکه سفیان ثوري، قتادة، عطاء او نورو یې ستاینه کړې.

۷۲ - عبدالله بن عمرو بن العاص صحابي دی، هغه له خپل پلار دولس کاله کشر و، له اسلام وروسته یې د رسول الله سره په ځینو غزواتو کې شرکت کړی، د یرموک په غزا کې هم شریک و، د معاویه او علي د اختلاف پر مهال د معاویه په پلوی ولاړ و، د اسلام له پیغمبر یې یو شمیر احادیث روایت کړی، د ۵۷ او ۶۹ هجري کلونو ترمنځ وفات شوی.

۷۳ - ام شریک چې اصلي نوم یې غزیه بنت جابر و، له لومړیو مسلمانانو څخه ده، د اسلام له کبله یې د مشرکانو عذابونه وگالل، ویل کیږي دا ایت شریف چې (وَأَمْرًا مُّؤْمِنَةً إِنْ وَهَبَتْ نَفْسَهَا لِلنَّبِيِّ) د همدې مېرمنې په اړه نازل شوی دی، مېړه یې ابو العسکر الدوسي نومېدو، چې هغه هم صحابي و.

هغه زياتوي:

په شاتوري اوبښ يې سپره کړم، درې ورځې يې اوبه او خوراک رانه کړل، کله به چې زما لېږدوونکو يو ځای کې واړول، زه به يې لمر ته وتړلم او خپله به سيوري ته کېناستل، خوراک څښاک به يې نه راکاوه، يو ځل يې چې لمر ته تړلې وم، په سينه مې يو يخ څه احساس کړل، راوامې اخيست، که گورم چې له اوبو ډکه سلواغه ده، لږ مې ترې وڅښلې بيا کش کړای شوه او پورته شوه، بيا همداسې راغله او درېيم ځلې هم راغله، او اخري ځل پرې ښه مړه شوم، کومې اوبه چې پاتې شوې هغه مې په بدن او جامو واړولې، کله چې زما لېږدوونکي راوښ شول، او د اوبو ښې يې وليدې، راته يې وويل چې ته خوشې شوې يې، او زموږ اوبه دې اخيستي او څښلې دي؟ ما ورته وويل نه داسې نه دی شوي، او کيسه مې ورته وکړه. هغوی وويل که ته رښتيني يې؛ نو ستا دين له موږ غوره دی، بيا يې خپل بارونه وکتل، چې اوبه پکې پوره وې؛ نو ټول مسلمانان شول.

طالب د علم پسې ځي

هارون الرشيد^{۷۴} حج وکړ، او بيا مدينې منورې ته ولاړ، هلته يې د امام مالک بن انس ليدل غوښتل، چې د هغه د علم او نبوغ اوازې ورته رسېدلې وې، پيغام يې ورواستاوه چې ورشي، خو مالک پيغام وپرونکي ته وويل:

امير المؤمنين ته ووايه، چې د علم طالب د علم پسې ځي، علم د هيچا پسې د تگ کوښښ نه کوي. خليفه خفه شو، او د مالک ليدلو ته د هغه کور ته ورغی، خو دا امر يې وکړ چې ليدل بايد په يوازې ځای کې وي، نور خلک ور نه شي، خو مالک له دې هم انکار وکړ، ويې ويل چې خلک بايد د پخوا په څېر ورځي، زياته يې کړه: چې علم له عوامو منع شو، نو خواصو ته هم پکې خبر نه رسېږي.

سلمان الفارسي د مرگ په بستر

کله چې د سلمان فارسي^{۷۵} د مرگ وخت شو، مشک او د اوبو يو لوبښي يې وغوښتل، مشک يې په اوبو کې ګډ کړل، او بيا يې مېرمنې ته وويل:

^{۷۴} - هارون الرشيد د عباسي خلافت مشهور واکمن دی، پوره نوم يې ابو جعفر هارون بن محمد المهدي بن ابي جعفر المنصور دی، د اوسني ايران د تهرات ښار ته نژدې د (ری) په سيمه کې په ۱۲۹ هجري کې زېږېدلی، کوچنيتوب يې په همدې ښار کې تېر شوی، پلار يې د وخت علماوو سره د زده کړې لپاره کېناوه، د پلار د خلافت پر مهال په لښکر کې قوماندان و، د روميانو پر ضد يو شمير بريدونو کې يې د اسلامي لښکر مشري هم کړې، په ۱۷۰ هجري کې د خپل ورور موسی الهادي له وفات وروسته د خلافت په مسند کېناست، د هارون الرشيد د واکمنۍ دوره د اسلامي امت زرين باب ګڼل کېږي، نوموړی په ۱۹۳ هجري قمري کال کې د اوسني ايران د مشهد په ښار کې چې هغه مهال طوس بلل کېده وفات شو.

^{۷۵} - سلمان الفارسي مشهور صحابي، د اوسني ايران د اصفهان د سيمې و، د هغه اصلي نوم يا روزيه و او يا هم مايه و، د هغه د مسلمانېدو کېسه خورا عجيبه ده، په پلرني وطن کې يې مجوسيت (اور پرستي) دين خپور و، نو دی هم لومړی په دې دين و، خو پرې قانع نه و، چې اور په خدايي ونيسي، او د حقيقت په لټه کې و، پلار سره به يې هم بحثونه کول، هغه بندي کړ، خو وتښتېد، او شام ته ولاړ، تر مجوسيت ورته مسيحيت غوره ښکاره شو، هغه دين يې غوره کړ، په لتبون کې د خلکو تر غلامۍ ورسېد، او مدينې منورې

دا زما شا او خوا وشينده، ځکه چې ما ته د الله تعالى داسې مخلوق راځي، چې بوی احساس کولای شي؛ خو خوراک نه کوي.

هغې همداسې وکړل، او بیا یې ورته وویل دروازه راپسې بنده کړه.

هغې دروازه بنده کړه او ووته، شیبه وروسته چې کوتې ته ورننوته، که گوري چې هغه وفات شوی دی.

د علي بن ابو طالب وصيت

کله چې علي رضي الله تعالى عنه په مسجد کې په خنجر ووهل شو، هغه پوښتنه وکړه:

د بريد کوونکي سره مو څه وکړل؟

ورته وویل شول:

نيولی مو دی.

علي وفرمايل:

زما له شخصي طعامه پرې خوراک وکړئ، او زما له څښاکه پرې وځکي، که زه ژوندی پاتې شوم، نو د هغه په

اړه به پرېکړه وکړم، او که مړ شوم، نو يوازې يو وار به يې وهی، او له يوزيات نه کړئ.

بيا يې حسن رضي الله عنه^(۷۶) ته وصيت وکړ، چې هغه دې غسل ورکړي، او قيمتي کفن دې نه ورته برابر وي، او ويې فرمايل:

ما له رسول الله او ريډلي چې فرمايل يې «لاتغالوا في الكفن فإنه يسلب سلباً سريعاً» په کفن کې زيات لگښت

مه کوي، ځکه چې دا ژر ايستل کيږي.

ما په دوه طرفونو کې يوسئ، په وړلو کې مې تېزي مه کوي، او مه سستي کوي، که خبر وي نو ورتهز کړي به مو يم، او که شر وای نو له اوږو به مو غورزولی وای.

سعد بن ابي وقاص د مرگ په بستر

کله چې د سعد^(۷۷) د مرگ رانژدې شو، يوه زړه چپنه يې وغوښته، چې له وړيو جوړه وه، ويې ويل:

ته ورسېد، په داسې حال کې چې د يو چا مړی و، مسلمان شو، خو رسول الله صلى الله عليه وسلم ورسره په ازادېدو کې مرسته وکړه، او بيا د رسول الله سره په ټولو غزواتو کې شریک و، د هجرت په پنځم کال د خندق په غزا کې همدا سلمان الفارسي رضي الله عنه و، چې د خندق کيندلو مشوره يې ورکړه، د عثمان رضي الله عنه له خوا د مدائن والي ټاکل شوی و، ويل کيږي چې په ۲۶ هجري کې په مداین کې وفات شوی.

۷۲ - حضرت حسن رضي الله عنه د علي بن ابي طالب زوی دی، مور يې د رسول الله صلى الله عليه وسلم نازولې لور بي بي فاطمة الزهراء ده، حسن د هجرت په درېيم کال زېږېدلی دی، په رسول الله زيات گران و، د عثمان بن عفان په خلافت کې يې، د افريقا او طبرستان په فتوحاتو کې شرکت کړی، د خوارجو پر ضد يې جنگونه کړي، کله يې چې پلار په ۴۰ هجري کې په شهادت ورسول شو؛ نو په کوفه کې خلکو د ده سره د خلافت بيعت وکړ، په داسې وخت کې چې په شام او ځينو نورو سيمو کې د معاويه رضي الله تعالى عنه سره بيعت شوی و، حسن رضي الله په شپږو مياشتو کې د معاويه سره سوله وکړه، حسن په ۴۱ هجري کال کې له خلافت لاس په سر شو، دې کال ته عام الجماعة هم وايي، ځکه د هغه په هڅو د مسلمانانو تر منځ د جنگونو رامنځته کېدلو مخه ونيول شوه، او مسلمانانو يو موتی شول، د ۴۹ هجري په پای يا ۵۰ هجري کال په پيل کې وفات شوی دی.

زما کفن به همدا چپنه وي، زه د بدر په ورځ د مشرکانو سره په همدې کې مخ شوی وم، دا مې همدې ورځې ته ساتلې وه.

د امانت بدله

په مکه مکرمه کې یو بې وزله سړی و، چې نېکه مېرمن یې درلوده، مېرمنې یې یوه ورځ ورته وویل: د خوراک هېڅ نه لرو. سړی ووت، حرم ته ولاړ، هلته یې یوه کڅوړه پیدا کړه، یو څه دینار پکې و، خوشحاله شو، کور ته یې راوړه، مېرمنې ته یې وویل چې دا مې په حرم کې پیدا کړه، مېرمنې یې وویل: په حرم کې دې پیدا کړې، باید خلکو ته یې اعلان کړې چې څښتن یې پیدا شي. سړی ووت، گوري چې یو سړي اعلان وکړ: که چا کڅوړه پیدا کړې وي، چې دینار پکې دي دا یې نښه ده. بې وزله هغه ته وویل چې پیسې یې د ده سره دي؛ خو د پیسو څښتن ورته وویل چې دا هم ستا شوه او نهه سوه نور دینار هم ستا شول، بې وزله سړي ورته وویل، چې ته په ما ملنډې وهې. نه، ماته په عراق کې یو سړي زر د دیناره راکړل، او راته یې وویل چې یوه اندازه یې په حرم کې وغورځوه، چې هر چا واخیستل او بېرته یې درکړل؛ نو ټولې پیسې به ورکړې، ځکه دا امانتکار دی، چې خپله هم خوري، او صدقه هم کوي، نو زموږ صدقه به هم د هغه د امانت له کبله قبوله شي.

بې وزله والي

عمر بن الخطاب سعید بن عامر^(۷۸) د حمص د والي په توګه ټاکلی و، هغه اوږده موده انکار هم کاوه، خو بالاخره وټاکل شو، عمر ترې پوښتنه وکړه چې ایا ځانګړې وظیفه (معاش) درته نه ټاکو، هغه وویل: ای امیر المؤمنین! څه به پرې وکړم، بیت المال چې څه راکوي، دا هم زما له اړتیاوو زیات دي.

^{۷۷} - سعد بن ابی وقاص مالک القرشي له لومړیو مسلمانانو او یو له عشره مبشره څخه دی، هغه څوک چې رسول الله صلی الله علیه وسلم په ژوند د جنت زیری ورکړی و، ویل کېږي چې درېیم هغه څوک دی چې مسلمان شوی، یا اوم تن و چې د رسول الله پیغمبري یې ومنله، له رسول الله سره یې په ګڼو غزواتو کې شرکت کړی، سعد هغه څوک و چې د احد د غزا په ورځ یې له رسول الله دفاع کوله، او غشي به یې ویشتل، یو روایت کې راځي چې د احد په ورځ یې زر غشي د کفارو په لور ویشتي، رسول الله به ورته فرمايل (ارم فداک أبي و أمي-یعنی وله پلار او مور مې درنه څار شه)، د حضرت عمر بن الخطاب په خلافت کې پر عراق د هغه والي او د اسلامي لښکرو قوماندان و، د قادیسیه په جګړه کې یې د مسلمانانو د لښکر مشري کوله، کومه کې چې د رستم فرخزاد په مشرۍ د فارسیانو لښکرې ماتې کړای شوې، سعد بن ابی وقاص یو له هغو شپږو کسانو و، چې عمر بن الخطاب د خپل وفات پر مهال د مسلمانانو د مشر د ټاکلو لپاره په شوری کې ټاکلي وو، په ۵۵ هجري کال کې وفات شوی.

^{۷۸} - سعید بن عامر الجمحي یو له سترو صحابه کرامو څخه دی، یو له هغو کسانو و چې د هجرت په څلورم کال یې د مکې د مشرکانو له خوا په بې رحمانه ډول د خبیب بن عدي د شهادت منظر ولید او د اسلام حقانیت یې زړه ته ښکته شو، سعید بن عامر مسلمان شو، مدينې منورې ته یې هجرت وکړ، د خیبر او ځینو نورو غزواتو ته حاضر شو، د حضرت عمر د خلافت پر مهال د حمص والي و، ویل کېږي چې هغه به بازار ته ووت، چې څه پیسې به ورسره وې په هغې به یې خپلې کورنۍ ته دومر څه واخیستل چې د هغوی بس شي، او نور به یې خیرات کړ، د نبوي هجرت په ۲۰ کال وفات شوی دی.

څه موده وروسته له حمص څخه عمر ته يوشمير خلک راغلل، عمر ورته وويل:
ستاسې د ښار د بې وزلو نومونه راته وليکئ، چې اړتياوې يې پوره کړم، عجيبه دا وه کله چې عمر لست ته وکتل؛ نو په سر کې يې د سعيد بن عامر نوم ليکل شوی و، ويې پوښتل: سعيد بن عامر څوک دی؟
هغوی ورته وويل:
دا زموږ امير دی.

عمر:

ستاسې امير بې وزله دی؟ نو څه چې ورکول کيږي، په هغې څه کوي؟
هغوی وويل، چې له ځانه سره هيڅ نه ساتي.
عمر سعيد ته زر ديناره واستول، سعيد د پيسو په کتلو سره انا لله و انا اليه راجعون ويل پيل کړل، چا وپوښت چې څه وشول، ايا امير المؤمنين باندې څه شوي؟
له دې هم ستر کار دی.
د قيامت کومه علامه ښکاره شوه.
له دې هم ستر.
سعيد زياته کړه:
ماته دنيا راغله، فتنه راته راغله.
ورته وويل شول، هيڅ پروا نه کوي، په بې وزلو يې وويشه، هغه دغه زر ديناره د مسلمانانو په لښکر کې تقسيم کړل.

رښتيا ژغورونکي دي

روايت دی، کله چې بايزيد بسطامي^{۷۹} بغداد ته د علم په طلب روان و، مور يې څلويښت ديناره ورکړل، چې د پلار مېراث يې و، او ورته يې ويل:
لاس دې زما په لاس کې کېږده، او ژمنه وکړه، چې ته به رښتيا وايې، کله به هم درواغ نه وايې.
هغه ورسره ژمنه وکړه، په يوه قافله کې بغداد ته روان شو، د لارې په اوږدو کې غلو قافله لوټ کړه، بسطامي يې وليد، جامې يې خبرنې وې، ورته يې وويل ستا سره څه شته؟
څلويښت ديناره راسره شته.
هغوی ورپسې ملنډې ووهلې، او فرض يې کړه چې کوم کم عقل دی، بېرته خپل غار ته ستانه شول، هلته د غلو مشر ناست و، کله يې چې وليدل ورته يې وويل:
له قافلې مو ټول هر څه واخستل؟

^{۷۹} - ابو يزيد طيفور بن عيسى بن سرشان البسطامي، چې په بايزيد بسطامي شهرت لري، په درېيمه هجري پېړۍ کې يو صوفي او زاهد انسان تېر شوی دی، هغه د (سلطان العارفين) په لقب پېژندل کېدو، د بايزيد نيکونه اور پرستان وو، نوموړی د خراسان د بسطام په سيمه کې په ۱۸۸ هجري کې زېږېدلی، (بسطام د اوسني ايران د سمنان ولايت يو ښار دی، ويل کيږي چې په ۲۶۱ هجري کې وفات شوی دی، په تصوف کې د نوموړي ډېرې کيسې مشهورې دي.

یو تن وویل:

هو، خو له یو سړي مو پوښتنه وکړه، چې څه لري، هغه وویل څلویښت دیناره دي، موږ ته هسې ښکاره شو، پرې موبښود، او فکر مو وکړ، چې دماغ یې گډوډ دي.

د غلو مشر د بایزید بسطامي پسې سړی واستاوه، او ورته راوستل شو، مشر هم پوښتنه وکړه، او بایزید هماغه پخوانی ځواب ورکړ.

چرته دي دا څلویښت دیناره؟

هغه څلویشت دیناره را وایستل او ورپې کړل، د غلو مشر ورته وویل، لیونی یې؟ څنگه خپلې پیسې ښیې، او په خپله خوښه یې سپاري؟

بایزید:

چې له کوره راوتلم، مور سره مې ژمنه کړې چې رښتیا به وایم، زه دا ژمنه نه ماتوم.

د غلو مشر وویل:

لا حول و لا قوة إلا بالله، ته وېرېږې چې د مور د ژمنې سره خیانت ونه کړې، او موږ د الله د ژمنې سره خیانت کوو؟

بیا یې قافلې ته د ټول مال د واپس کولو امر وکړ، او ویې ویل چې زه ستا په لاس توبه کوم، د هغه ملگرو هم وویل چې په لازې شکولو کې مو ته مشر یې، نن مو په توبه کې هم مشر یې، او ټول په ډله له غلا لاس په سر شول.

پلار قاضي زوی مدعي

ویل کیږي چې د شریح قاضي زوی هغه ته وویل، چې زما د فلاني خلکو سره لانجه ده، ته دا لانجه وگوره، که زما حق وي؛ نو پر مخ به لاړ شم، او که نه وي نو لانجه به نه کوم.

زوی پلار ته کیسه وکړه، او قاضي شریح ورته وویل، چې ورځه لانجه ورسره کړه.

هغه لانجه پیل کړه، خو شریح چې قاضي و، د خپل زوی پر ضد فیصله وکړه، زوی یې چې کور ته راغلو، پلار ته یې وویل:

که تاته مې له وړاندې کیسه نه وه کړې؛ نو ته به اوس ملامته نه وې، تا خوزه وشرمولم.

قاضي شریح زوی ته وویل:

بچیه! ته ماته له ټولې دنیا گران یې؛ خو الله راته بیا له تا هم گران دی، زه وېرېدم، که تاته له وړاندې خبره وکړم؛ نو ته به د هغوی سره سوله وکړې، او د هغوی ځینې حق به د سولې له لازې ځان ته واخلي.

تاته خبر نه لري

شعبي^(۸۰) وایم له مغیره بن شعبه^(۸۱) مې اوریدلي چې:

^{۸۰} - عامر بن شراحیل چې په امام الشعبي شهرت لري، فقیه، محدث او تابعي دی، په ۲۱ هجري کال کې د حضرت عمر بن الخطاب د خلافت پر مهال زېږېدلی، په کوفه کې یې ژوند کړی، په اموي دور حکومت کې یې دولتي دندې هم ترسره کړي دي، د عبد الملک

پر ما د بني الحارث بن كعب د قبيلې له يو ځوان پرته كله هم بل څوك لاس بری شوی نه دی، او هغه داسې چې
ما د دې قبيلې پر يوې ښځې مرکه وکړه، او د همدې قبيلې يو ځوان هم راسره و، دې ځوان ماته وکتل او راته
يې وويل:

ښاغلیه دې ښځه کې خبر نه شته

ما وويل وراره ولې؟

هغه وويل چې ما يو سړی ليدلی چې دا ښځه يې مچوله.

زه له ښځې تېر شوم؛ خو وروسته خبر شوم چې هغه زلمی ورسره خپله واده کړی.

ما ورته وويل ايا تانه ويل چې يو سړی مچوله او اخلاق يې ښه نه دي.

هغه وويل هو کنه ما يې پلار ليدلی و.

تليپاتي دريځ

کيسه کا چې د ری د ښار قاضي ته يوه ښځه عارضه شوه او دعوا يې کوله چې پر مېړه يې د مهر پنځه سوه
ديناره پاتې دي؛ خو مېړه يې منکر دی، شاهدان راغلل، د ښځې په حق کې يې شاهدي ورکړه؛ خو شاهدانو
وويل، چې موږ به يو ځل دا ښځه گورو، چې د هغه مېرمن ده که نه؛ نو بايد مخ لوڅ کړي.

د هغوی د پرېکړې وروسته يې مېړه وويل چې دا کار مه کوئ، هغه رښتيا وايي، پر ما يې د مهر پنځه سوه
ديناره دي، اقرار کوم، او اداء کوم يې.

سړي دا کار د دې لپاره وکړ چې د ښځې مخ يې څوک ونه ويني، دا پر ښځه د مېړه غيرت و.

خو كله چې ښځه له دې خبره شوه، هغې مېړه ته په دنيا او اخرت خپل حق وبانښه.

څومره ښکلی دريځ دی، دا د غيرت، وفا او نارينتوب يوه تليپاتي نمونه ده، چې مېړه پر مېرمن غيرت کوي، او
مېرمن يې بېرته همداسې بدله ورکوي.

ايا زموږ په زمانه کې به هم داسې څوک وي؟!

د امام احمد لور

امام احمد به خپلې لور ته د امام شافعي رحمه الله د علم او تقوا زياته يادونه کوله، امام احمد يوه ورځ هغه ته
ميلمستيا وکړه، د ماسختن له ډوډۍ وروسته امام شافعي خپلې بستري ته ولاړ، پريوت او اوډه شو.

د امام احمد لور پلار ته وويل:

پلار جان! دا هغه شافعي دی، چې تا به يې هر وخت ماته کيسې کولې؟

ابن مروان له خوا بيزانس ته د ځانگړي سفير په توگه هم ټاکل شوی و، عمر بن عبد العزيز قاضي ټاکلی و، په ۱۰۳ هجري کې په کوفه
کې وفات شوی. بيزانس د ختيځې رومانيې د امپراتورۍ پلازمېنه وه، په قسطنطينيه هم پېژندل کېږي، عثماني واکمن محمد
الفتاح دا ښار ونيو، په اسلام بول يې ونوماوه، اوس دا ښار په استانبول ياديږي.

۸۱- ابو عبد الله المغيرة بن شعبة د رسول الله صلى الله عليه وسلم صحابي دی، د طائف د ثقيف په سيمه کې زېږېدلی، د هجرت په ۵
کال يې اسلام قبول کړی، د ډېرې مودې لپاره د کوفې والي و، د علي او معاويه رضي الله تعالى عنهما د اختلافاتو پر مهال يې طرفه
پاتې شو، په ۵۰ هجري کې د اويا کلنې په عمر کې کوفه کې وفات شوی.

امام وويل هو.

لور يې زياته كړه:

په ده كې ما درې كارونه وليدل، چې نيوكه پرې لرم: اول دا چې كله دلته راغی؛ نو زيات خوراك يې وكړ، دويم دا چې خونې ته ننوت؛ نو د قيام الليل او تهجدو لپاره بيا راپورته نه شو، او درېيم دا چې د سهار لمونځ يې موږ ته بې اودسه راكړ.

امام احمد د خپلې لور پوښتنې واخستې او له شافعي څخه يې توضيح وغوښته.

هغه وويل:

ای احمده! ما ځكه زيات خوراك وكړ، چې زه پوهېږم ستاسې طعام حلال دی، او ته سخي بنده يې، د سخاوتمندو طعام دواء وي، او د بخیلانو مرض وي، د دې لپاره مې نه دی خوړلی، چې ښه موږ شم، بلکې د دې لپاره چې ستا په طعام مې د ځان دواء کوله.

دا چې د شپې تهجد ته نه يم پاڅېدلی؛ ځکه چې كله مې د خوب لپاره سر کېښود، او په فکر کې شوم، داسې راته ښکاره شوه، لکه د الله تعالی کتاب او د نبی سنت زما د سترگو مخ ته پراته دي، نو دوه اويا مسائل مې استنباط کړل، چې مسلمانانو ته به زياته گټه ورسوي؛ نو د تهجد لپاره مې د شپې وخت پيدا نه کړ. او د سهار لمونځ مې ځکه بې اوداسه ورکړ، چې په خدای قسم ټوله شپه مې سترگو د خوب خوند نه دی ليدلی؛ نو اړتيا نه وه چې اودس هم تازه کړم، ټوله شپه وينم وم، سهار مې د ماسختن په اوداسه لمونځ وکړ.

د رسول الله پڼه

خليفه مهدي د عامو خلکو په منځ کې ناست و، يو تن راننوت او په لاس کې يې پڼه وه، په دستمال کې يې پېچلې وه، ويې ويل:

ای امير المؤمنينه! دا د رسول الله پڼه ده، تاته يې ډالۍ کوم.

هغه وويل راوړه، پڼه يې واخسته، مهدي پڼه ښکل کړه، په سترگو يې پورې کړه، او امر يې وکړ، چې دې سړي ته لس زره درهمه ورکړل شي.

کله چې هغه ووت مهدي ناستو خلکو ته وويل:

تاسې به فکر کوئ، زه نه پوهېږم، چې دا پڼه رسول الله ليدلې هم نه ده، دا خو پرېږده چې په پښو کې يې وي؟ خو خبره دا ده که چېرې ما ورته ويلي و، چې درواغ وايي؛ نو خلکو ته به يې ويل چې ما امير المؤمنين ته د رسول الله پڼه راوړه؛ خو هغه رد کړه؛ نو ډېرو خلکو به هغه رښتيا گانه او پلټنه به يې نه کوله، ځکه عام خلک دغه ډول چارو ته ميلان لري، او د ځواکمن پر ضد د کمزوري مرستې ته راوړاندې کېږي، اگر که کمزوری ظالم هم وي، نو ما د هغه ژبه واخيستله، د هغه ډالۍ مو قبوله کړه، هغه مو رښتيا وگانه، او فکر کوم چې څه مې کړي، دا مې ښه کړي بريا په همدې کې ده.

والله زموږ کور ته روان دي

ابن دراج الطفيلي^{۸۲} وايي، د لارې پر سر ولاړ وم، زوی مې هم راسره و، جنازه تېره شوه، يوه ښځه ورسره روانه وه، ژړل يې، او په ساندو کې يې ويل: داسې کور ته دې وږي، چې هلته نه فرش شته، او نه داسې څه چې ته يې اوار کړې، نه ميلمستيا شته، او نه د اغوستلو څه، نه پکې ډوډۍ شته او نه اوبه. زوی مې ماته وويل: پلار جان! والله دا جنازه زموږ کور ته وږي.

د ازاد زوی زېری

د رسول الله صلى الله عليه وسلم سره مهاجر او انصار صحابه ناست وو، چې ابو بکر الصديق وويل: ستا په ژوند مې دې قسم وي اې د الله رسوله! چې ما کله هم بوت ته سجده نه ده کړې، عمر بن الخطاب غوصه شو او ويې ويل: ته دا خبرې کوې، او ته په جاهليت کې داسې او داسې نه وې؟ ابو بکر وويل: هغه نو کله چې زه بلوغ ته ورسېدم؛ نو ابو قحافة له لاسه ونيولم او د بوتانو ځای ته يې بوتلم، راته يې وويل: دا ستا لوی لوی خدايان دی سجده ورته وکړه، ولاړ او زه يې پرېښودم. زه يو بوت ته ورنږدې شوم، ورته مې وويل: زه وږی يم خوراک راکړه، ځواب يې رانه کړ، بيا مې وويل: زه تېری يم څښاک راباندې وکړه، ځواب يې رانه کړ: بيا مې وويل زه برېښم يم ما پټ کړه، ځواب يې رانه کړ، بيا مې يوه ډبره راواخسته، او ومې ويل، په دې ډبره دې ولم، که خدای يې نوله ځانه دفاع وکړه؛ خو ځواب يې رانه کړ، په ډبره مې وويشت، او پر مخ راوغورځېد، پلار مې راغلو، وايي دا څه دي زويه؟ ما ورته وويل هغه څه چې ته يې ويني. زه يې مور ته بوتلم هغې ته يې کيسه وکړه، هغې وويل: دا پرېږده، دا هماغه دی چې الله پرې ما سره مناجات کړی و، ما ورته وويل مورې! الله تاسره په څه مناجات کړی و؟

هغې راته وويل:

ستا د زېږېدو په شپه زما سره هيڅوک نه و، ما يو اواز واورېد چې اواز و؛ خو بنده مې نه لیده، داسې يې ويل: اې د الله بنده گي، د ازاد (عتيق) زوی زېری واخله چې نوم يې په اسمان کې صدیق دی.

^{۸۲} - عثمان بن دراج الطفيلي د عباسي خليفه مأمون په زمانه کې ژوند کړی، (مأمون له ۱۹۸ هجري څخه تر ۲۱۸ هجري پورې واکمن و)، عثمان بن دراج اديب و، شعرونه يې ويل، د هغه ډېرې ظريفانه او طريفانه کيسې مشهورې دي.

چغلي

يو سړی له بل څخه غلام واخست، خرڅوونکی ورته وويل، د چغلخوړۍ ضمانت يې نه کوم؛ خو بيا هم هغه واخيست.

څه موده وروسته غلام د خپل بادار مېرمنې ته وويل، مېرې دې ستا سره مينه نه لري، له تا پټ پټ گرځي او بله ښځه به کوي، ايا غواړې چې په تا مهربانه شي؟

هغې وويل: هو

غلام وويل، يوه چاره واخله، د ږېرې له منځه يې شو وينېسته پرې کړه، هغه په اوبو کې جوش کړه، او په دې توگه به وکولای شې چې په ځان يې مهربانه کړې.

له دې وروسته د ښځې خاوند ته ورغی، او ورته يې وويل:

ښځه دې باغۍ ده، د خلکو سره يارانې لري، وژني دي، ايا غواړې چې هر څه درته واضح شي؟ سړي وويل هو.

ښه نو ځان ورته په ويدو واچوه او بيا گوره.

سړي همداسې وکړل، که گوري چې ښځه راغله او لاس کې يې چاره ده، چې وينېسته يې پرې کړي؛ خو سړي پرې د وژلو د پلان گومان وکړ، او ښځه يې ووژله، د ښځې خپلوانو سړی ونيو او ويې واژه.

بنايسته قرباني

واقدي^{۸۳} وايي زما دوه ملگري وو، يو پکې هاشمي و، موږ د يو تن او بدن په څېر وو، يو وخت مې لاس تنگ شو، او د اقتصادي مشکل سره مخ شوم، د اختر ورځې هم وې، مېرمنې مې راته وويل:

موږ خو به په سختيو او تنگسيو صبر وکړو؛ خو دې ماشومانو مې زړه راوڅېرلو، دوی د گاونډيو ماشومان ويني، چې د اختر لپاره يې ځانونه بنايسته کړي، او نوې جامې يې هم اغوستي؛ خو دوی په هماغه زړو او څېړنو جامو کې دي، که څه دی کړي وای، تر څو مو دوی ته جامې رانيولې وای.

واقدي وايي ما هاشمي ملگري ته ليک واستاوه، مرسته مې ترې وغوښته، هغه ماته يوه کڅوړه راوليږله چې مهر پرې لگيدلی و، او پرې ليکلي و (زر درهمه) زه لاپه کار نه وم اخته، چې ماته مې هغه دويم ملگري ليک واستاوه، او هماغه غوښتنه يې کړې وه، چې ما له هاشمي ملگري کړې وه، ما هم هغه کڅوړه په هماغه حال ورواستاوله، او مسجد ته ووتلم، ټوله شپه له مېرمنې شرم راتلو او کور ته نه تلم؛ خو کله چې هغې وليدم؛ نو زما د کار ستاينه يې وکړه او هيڅ سختي يې راسره ونه کړه.

په همدې حال کې د خپل هاشمي ملگري سره مخ شوم، او هغه کڅوړه ورسره په هماغه شکل وه، ما ته يې وويل:

رښتيا ووايه ما چې څه در استولي وو، په هغې دې څه وکړل؟

^{۸۳} - ابو عبد الله محمد بن عمر بن واقد چې په الواقدي مشهور دی، مشهور اسلامي مؤرخ دی، د حديثو په علم کې هم شهرت لري، د عراق د بغداد په ښار کې يې ژوند کړی، په ۱۳۰ هجري کال کې په مدينه منوره کې زېږېدلی، هلته يې تجارت کاوه، خوشمنی يې له لاسه ووته، بغداد ته ولاړ، هلته خليفه ته نږدې شو، او هارون الرشيد د قاضي په توگه وټاکلو، په ۲۱۱ هجري کې وفات شوی دی.

ما ورته رښتيا وويل هغه راته وويل:

تا چې كله له ما مرسته وغوښته ما تاته خپل ټول شته در واستول چې دا زر درهمه وو، بيا مې له بل ملگري مرسته وغوښته، هغه راته دا كڅوړه راواستوله چې له تا يې غوښتې وه، گويا موږ دريوارو دغه زر درهمه سره تقسيم كړل.

د وخت خليفه مامون^(۸۴) له دې كيسې خبر شو، هغه زه وغوښتم ما ورته ټوله كيسه وكړه، هغه موږ هر يو ته دوه دووه زره دريناره او زما مېرمنې ته زر ديناره راكړل.

اسماء د انصارو خطيبه

يوه ورځ رسول الله د اصحابو سره ناست و، چې يوه ښځه ورته راغله، اسماء بنت يزيد الانصاريه^(۸۵) نومېده، رسول الله ته يې وويل:

د الله رسوله! مور او پلار مې دې له تا قربان شي، زه ښځو تاته را استولې يم، بې شكه چې الله تعالى تاسې ټولو نارينه او ښځينه و ته استولي ياست، موږ پر تا او ستا پر الله ايمان راوړو، او موږ ښځې خو را ايسارې او محدودې يو، ستاسې (يعنې د نارينه وو) په كورونو كې ناستې، يو ستاسې اړتياوې پوره كوو، او ستاسې اولادونه په نسونو كې ساتو؛ خو تاسې د نارينه وو ډله پر موږ برترۍ لرئ، راټولېږئ او لمونځونه په جمع كړئ، د ناروغانو پوښتنه كړئ، جنازو ته حاضرېږئ، پرله پسې حجونه كړئ، او تر ټولو غوره دا، چې د الله په لار كې جهاد كړئ.

او كله چې سړى د حج يا عمرې لپاره ووځي، يا د الله په لار كې جهاد ته ووځي؛ نو موږ ستاسې مالونه ساتو، ټوكړ درته اوېدو، تاسې ته اولادونه روزو، ايا موږ ستاسې سره په دې نورو اجرونو كې نه شريكېږو؟ رسول الله مخ اصحابو ته واړولو او بيا يې وفرمايل:

ايا تاسې كله هم د دين په چارو كې د دې ښځې له وينا كومه ښه اورېدلې ده؟ او كما قال عليه السلام هغوى وويل:

اى د الله رسوله! موږ فكر نه كاوه چې يوه ښځه دې تر دې بريده پوهه ولري.

بيا رسول الله هغې ته متوجه شو، او ورته يې وفرمايل:

پوهه شه اى ښځې! او نورې ښځې هم پوهې كړه، چې د خپل مېړه لپاره يوه ښه ښځه اوسېدل، د هغه خوښي لټول، د خپل مېړه سره په هر څه كې موافقه كول، د دې ټولو اجرونو سره برابر اجر لري. او كما قال عليه السلام

^{۸۴} - عبدالله بن هارون الرشيد المامون، عباسي خليفه دى، چې په ۱۷۰ هجري كال كې زېږېدلى، د پلار هارون الرشيد له وفات وروسته يې د ورور امين سره په مشرۍ مخالفت پيدا شو، خو وتوانيد چې امين له مخې لرې او بالاخره ووژني، او د خلافت په گدۍ كېني، شل كاله يې واكمني كړې. د هغه عهد سلطنت د مسلمانانو د ارتقاء زمانه بلل كېږي، په ۲۱۸ هجري كال كې وفات شوى، او د اوسني ايران د طرسوس په ښار كې دفن شوى دى.

^{۸۵} - اسماء بنت يزيد بن السكن صحابيه ده، د حضرت معاذ بن جبل رضی الله عنه د عمه لور كېږي، د هجرت په لومړي كال مسلماننه شوې، او په دې شهرت لري، چې په دين د پوهې پسې نښتې وه، هر وخت به يې له رسول الله د ديني احكامو پوښتنه كوله، كله به چې د نورو ښځو سره سوال پيدا شو، هم دا به يې رسول الله ته استوله، په خطيبه النساء يا خطيبه الانتصار څكه شهرت لري چې هر وخت به يې له مېرمنو دفاع كوله، او د هغوى د حقوقو غوښتنه به يې كوله، د رسول الله سره يې په خيبر غزا كې گډون كړى، او د يرموك په غزا كې يې د ښځينه جنگياليو قومانداني په غاړه وه، په دمشق كې اوسېدلې، د هجرت په ۷۰ كال وفات شوى، او په دمشق كې يې قبر دى.

بنځې له ځانه سره لاله الا الله زمزمه کول او ستنه شوه.

ځکه چې موږ د ماسختن لمونځ په جماعت کړی

دامام بخاري او مسلم^(۸۲) استاد عبید الله القواريري^(۸۷) وايي، له ما هيڅکله د ماسختن لمونځ په جمع نه دی قضاء شوی؛ خو يوه شپه مې مېلمانه راغلی وو، د هغوی سره مصروف شوم، او لمونځ رانه قضاء شو، ووتم د بصرې په مسجدونو کې وگرځېد؛ خو ټولو خلکو جمعې کړې وې، او مسجدونه بند و، کور ته راغلم، او ومې ويل:

په حديث کې راغلي چې د جمعې لمونځ له يوازې اوه ويشت ځله لمونځ سره برابر دی؛ نو د ماسختن لمونځ مې اوه ويشت ځله وکړ، او اوده شوم.

په خوب کې گورم چې د خلکو سره يم، په اسونو سپاره يو، او يو له بله مخکې کيږو، زه اس په منډه کوم؛ خو د هغوی سره نه شم يو ځای کېدی، يو تن راته مخ کړ او راته يې وويل:

ځان مه ستړې کوه! ته موږ پسې نه شې رسېدې.

ما وويل ولې؟

هغه وويل:

ځکه چې موږ د ماسختن لمونځ په جمع، او تا يوازې کړی؛ له خوبه په خفگان سره راوبښ شوم.

قبوله شوې صدقه

رسول الله فرمايلي:

يو سړي وويل: زه به خامخا صدقه کوم، راووت صدقه يې وکړه؛ خو د غل لاس کې يې کېښوده؛ نو خبرې پسې پېل شوې، چې هله غل ته يې خيرات ورکړ.

هغه د الله جل جلاله ثناء وکړه او ويې ويل، چې زه به بيا هم صدقه کوم، خيرات يې وکړ؛ خو دا ځل په يوې زناکارې بنځې، بيا پسې خلکو وويل چې په زناکارې خيرات شوی.

^{۸۲} - ابو الحسن مسلم بن الحجاج بن مسلم النيسابوري، د حديثو مشهور عالم، د صحيح مسلم ترتيبوونکی، کوم کې يې چې احاديث راټول کړي، او له صحيح البخاري څخه وروسته د حديثو معتبر کتاب دی، مسلم د امام بخاري او احمد بن حنبل شاگرد و، نوموړی په ۲۶۰ هجري کال کې په نيسابور کې زېږېدلی، نيسابور د اوسني ايران د مشهد د ښار سره نږدې موقعيت لري، د زده کړې لپاره له هيواده مسافر شو، خو د زده کړې پر مهال يې هم تجارت او مزدوري کوله او د خپل لاس گټه يې خوړه، هغه پر صحيح مسلم سربېره نور گڼ کتابونه هم ليکلي چې شمېر يې لسگونو ته رسيږي، د صحيح مسلم جمع او تصنيف يې په پنځلسو کلونو کې تکميل کړی، په ۲۶۱ هجري کې په خپل پلرني هيواد کې وفات شوی دی، مزار يې د نيسابور د نصر اباد په کلي کې دی.

^{۸۷} - عبید الله بن عمر بن میسرۃ الجشمي القواريري، د حديثو مشهور عالم دی، لومړی په بصره کې اوسېدلی، او بيا بغداد ته کوچېدلی، په حديثو کې د حافظ تر درجې رسېدلی، ابو العباس احمد بن يحيى الشيباني وايي له القواريري مې سل زره احاديث اورېدلي، په ۱۵۲ هجري کال کې زېږېدلی، لکه څرنگه يې چې له مشهورو او سترو علماوو زده کړې کړي، همدا شان د امام بخاري او امام مسلم په څېر د لوړو علماوو استاد هم تېر شوی دی، په ۲۵۳ هجري کال کې په بغداد کې وفات شوی. هېره دې نه وي چې د القواريري د زېږېدو او وفات په نيتو کې د روايتونو اختلاف شته.

سړي بيا هم د الله حمد او ثناء ويله او ويل يې چې بيا به هم زه خيرات كوم، بيا يې خيرات وويست، او د يو غني په لاس کې يې کېښود، خبرې پسې کېدې، چې په شتمن باندې خبرات شوی.

هغه سړي وويل:

الله په غل، زنا کار، او غني باندې تاته شکر كوم.

د شپې خوب ويني چې ورته وويل شول:

غل ته دې چې خيرات ورکړ، نو کېدای شي هغه له غلا راوگرځوي، زنا کارې ته دې چې ورکړ؛ نو کېدای شي، چې له زنا پاکي غوره کړي، او غني ته دې چې ورکړ؛ نو کېدای شي عبرت واخلي، او له خپله ماله هم خيرات او صدقه ورکړي.

دا حديث بخاري او مسلم روايت کړی.

د خپلو گناهونو حساب وکړه

د ابن الصمة په اړه کيسه کيږي، چې د خپل ځان سره يې محاسبه کوله، يوه ورځ يې وکتل په داسې حال کې چې شپېته کلن و، خپلې ورځې يې د ژوند وشمارلې يو ويشت زره او پنځه سوه وې، چغه يې کړه:

ای! هلاک شوم، د الله سره به يو ويشت زره گناهونو سره مخ کيږم؟ او دا به لاشکوه وي، ما خو هره ورځ لس زره گناوې کړي دي؟

بيا بې هوښه راپرېوت مړ شو، خلکو يو اواز واورېد چې ويل يې:

دا د لوړ فردوس په لور څومره ښه منډه وه؟

د مرسته کوونکي بدل

عبد الله بن مبارک به يو کال حج، او يو کال جهاد کاوه، د خپل ځان په هکله وايي:

يو کال چې بايد حج مې کړی وای، د کوفې بازار ته ووتم، ترڅو يو اوښ واخلم، پنځه سوه ديناره هم راسره وو، گورم يوه ښځه د لارې څنډې ته ناسته ده، او له يوې مرغابۍ نه ښکې باسي، فکر کوم چې هغه مرغابۍ هم مړه وه (حاله کړای شوې نه وه) ورنږدې شوم ورته مې وويل:

ولې داسې کوې؟

هغې وويل:

ای عبد الله! هغه څه کې کار مه لره چې چاره دې ورپورې نه وي.

د هغې د خبرې په اړه مې سودا شوه، او د ځواب ټينگار مې وکړ.

هغې وويل:

اوس چې ته زما د راز د ښکاره کولو پسې نښتۍ يې؛ نو واوره، زما څلور لور گانې دي، څو ورځې مخکې يې پلار مړ شوی دی، دا څلورمه ورځ ده چې څه يې نه دي خوړلي؛ نو اوس موږ ته مرداره هم حلاله ده، دا مرغابۍ مې واخيسته، څو يې خوراک ته جوړه، او لورگانو ته يوسم.

ما په زړه کې وويل چې هلاک شې ابن المبارک! ته دې ته گوره څه دې ورسره کړي دي؟

هغه ته مې وويل چې جولى ونيسه، او ټول پنځه سوه ديناره مې ورکړل، هغه سر تیت نيولى و، ما ورته وويل کور ته ځه او په دې پيسو ژوند روان کړه، دا کال مې له زړه د حج مينه ووته، بيا خپل ښار ته لاړم، خلکو حج وکړ، راستانه شول.

د خپلو ملگرو او گاونډيانو ليدلو ته ورغلم؛ نو هر چاته به مې چې وويل الله دې ستا حج او زحمت قبول کړي، هر يو به ماته ويل چې الله دې ستا حج او زحمت هم قبول کړي، موږ او تاسې خو په فلاني فلاني ځای کې سره يو ځای وو، د خلکو دا خبرې ماته زياتې شوې، زه هم حيران وم، په فکر کې وم، رسول الله مې په خوب کې وليد، چې راته يې وويل:

ای عبدالله! مه حيرانیږه، تا زما د امت د مجبور سره مرسته کړې ده؛ نو ما له الله څخه سوال وکړ، چې ستا په شکل يوه ملايکه پيدا کړي، چې ستا پر ځای حج وکړي.

ملگري ته پر ځان برتري ورکړه

حذيفة العدوى^{۸۸} د يرموک په ميدان کې په داسې حال کې چې د جگړې اور بل، او د مسلمانانو او مشرکانو تر منځ جنگ په شدت سره روان و، د خپل تره زوی خواته په داسې حال کې ورسيد، چې هغه غوښتی و، او هغه د جگړې په ډگر کې ټپي شوی و، حذيفه له ځانه سره اوبه هم يوړې؛ ځکه چې ټپي تر ټولو زيات اوبو ته اړتيا لري. د حذيفه د اکا زوی زياته وينه ضايع کړې وه، حالت يې بد و؛ خو چې د تره زوی يې وليد د ټپي جنگيالي پر شونډو خدا پورته شوه، له هغه يې د خپلو ملگرو او د جگړې د نتيجې پوښتنې کولې، د مسلمانانو د بريا او د روان جنگ سوالونه يې کول.

د ټپي حالت بد و، حذيفه اوبو ته لاس کړ، چې د تره زوی شونډې پرې لمدې کړي، او وروپې څښي، هغه هم اوبو ته خوشحاله و؛ خو مخکې تر دې چې اوبه وروسيږي، لرې يې کړې؛ ځکه څنگ ته يې زویرگی واوريد، او حذيفه ته يې وويل:

اوبه هلته يوسه، اول يې هغه وڅښي، زه له هغه چا غوره نه يم، چې د الله په لار کې جنگيږي. حذيفه هغه خوا ته ولاړ هلته ټپي هشام بن العاص^{۸۹} د زنکدن په حال کې پروت و، حذيفه ورته د ابو وړاندیز وکړ، هشام اوبو ته خوشحاله شو، لوبښی يې خولې ته نژدې کړی و، چې نژدې يې د يو بل ټپي آه او فرياد واوريد، او هغه ته يې وويل:

هلته اوبه ورسوه، هغه له ما زيات اړ دی.

حذيفه هلته ورغلو، که گوري چې ټپي وروستی ساگانې ايستلي، او په شهادت رسيدلی، بېرته هشام ته راستون شو، ويې ليدل چې د هغه د زړه درزا هم درېدلې ده، په ژړا شو؛ خو چې د تره زوی ته راستون شو هغه هم له نړۍ کوچيدلی و.

^{۸۸} - ابو جهم بن حذيفة القرشي العدوي، خپل نوم يې عبید دی، صحابی دی، د جاهليت په زمانه کې يې د بيت الله شريف ودانۍ جوړه کړې وه، بيا يې د عبد الله ابن الزبير سره هم د کعبې په ودانۍ کې مرسته وکړه، دا هماغه صحابي دي چې رسول الله ته يې يوه چپن يا لباس هديه کړی و، خو ښې او نقوش پکې و، بيا بېرته رسول الله هغه ته ورواستولو، او له هغه يې بل لباس وغوښت.

^{۸۹} - هشام بن العاص بن وائل، مشهور صحابي دی، په مکه مکرمه کې يې اسلام ومانه، بيا يې حبشې ته هجرت وکړ، له هغه ځايه بېرته مکې ته راغی، دلته يې پلار بندي کړ، خو بيا مدينې ته د احزاب له غزا وروسته ولاړ، ويل کيږي چې د هجرت په ۱۲ کال د اجاندین په معرکه کې او ياهم د هجرت په ۱۵ کال د يرموک په غزا کې وژل شوی دی.

هر يو پر ځان خپل ملگري ته برتري ورکړه.

د دې لپاره نه يې پيدا شوی

ابراهيم بن بشار^{۹۰}، د ابراهيم بن ادهم خادم وايي، ما يوه ورځ له هغه وپوښتل: ابو اسحاقه! ستا لومړۍ ورځې څنگه تېرې شوي؟ هغه راته وويل: زما پلار د بلخ و، د خراسان له باچاهانو يو و، د هغه او زموږ ټولو ښکار خوښېدو، يوه ورځ په اس سپور ووتم، ښکاري سپی مې هم راسره و، يوه سويکه، يا گيدر، مې وليد، ما هم پسې اس وزغلولو، له شا مې يو اواز واوريد:

ته د دې لپاره نه يې پيدا شوی، او نه درته د دې امر شوی دی. ودرېدم، ښي او چپ لور ته مې وکتل، څوک مې هم ونه ليدل، ومې ويل، په ابليس دې لعنت وي، بيا مې اس په منډه کړ، بيا مې يو بل لوړ اواز واورېد:

ای ابراهيمه! د دې لپاره نه يې پيدا شوی، او نه درته د دې امر شوی دی. بيا ودرېدم، يو خوا بل خوا مې وکتل؛ خو څوک مې ونه ليدل، او بيا مې په ابليس لعنت ووايه، بيا مې اس وزغلولو، بيا مې اواز د خپل اس د زين لاندې واوريد چې وايي: ای ابراهيمه! نه د دې لپاره زېږېدلې، او نه درته په دې امر شوی. ودرېدم ومې ويل:

ايا متوجه شوې، متوجه شوې، زه رب العالمين وېرولی وم، په خدای قسم، له دې ورځې وروسته به د الله تعالی نا فرماني ونه کړم، تر څو چې الله ساتلی او ژوندی يم.

ولې له دنيا ځان ساتنه؟

يو سړی له حسن بصري رحمه الله پوښتنه وکړه:

د دنيا په وړاندې ستا د بې پروايۍ راز څه دی؟

هغه وويل:

څلور شيان:

اول دا چې پوهېږم، زما رزق له ما بل څوک نه شي اخستلی؛ نو زړه مې ډاډه دی.
دويم دا چې پوهېږم، زما کار له ما پرته بل څوک نه شي کولای؛ نو يوازې په خپل کار اخته يم.
درېيم دا چې پوهېږم، چې الله له ما خبر دی؛ نو شرم راځي چې گناه کوم او هغه راته گوري.
څلورم دا چې پوهېږم، مرگ مې منتظر دی؛ نو د خپل رب ملاقات ته مې توبنه چمتو کوم.

۹۰ - ابراهيم بن بشار بن محمد الخراساني د مشهور صوفي ابراهيم بن ادهم خادم و، خپله هم يو صوفي صفته انسان و، يو شمير احاديث يې له علماوو روايت کړي، د ابراهيم بن ادهم سره ملگري و.

هغه سړی چې ملايکې ترې حياء کوي

مسلم په يو روايت کې وايي: عايشې رضي الله عنها فرمايلي: يوه ورځ رسول الله په کور کې تکیه وهلې وه، او پونډۍ يې لوڅه وه، ابو بکر رضي الله عنه د راتگ اجازه وغوښته هغه راغلو، خبرې يې کولې، چې عمر د راتگ اجازه وغوښته، هغه هم راغلو رسول الله په خپل حال و، او خبرې روانې وې، بيا عثمان اجازه وغوښته، رسول الله کېناست، جامې يې سمې کړې، عايشې وويل: د الله رسوله! ابو بکر راغلو د ملاقات لپاره دې ځان سم نه کړ، بيا عمر راغلو پروا دې ونه کړه، بيا عثمان راغلو، او ته کېناستې، ځان او جامې دې سمې کړې ولې؟ هغه وفرمايل: ايا زه له هغه چا حياء ونه کړم، چې ملايکې ترې حياء کوي.

لقمان او د ملگرتيا تله

محمد بن اسحاق^(۹۱) وايي لقمان^(۹۲) خپل زوی ته وويل: بچیه چې د چا سره دې ورورلي کوله؛ نو اول يې غوصه کړه، که په غوصه او غضب کې يې درسره انصاف وکړ؛ نو ښه، کنه ځان ترې ساته.

دوی الله لري

مسلمة بن عبد الملك^(۹۳)، عمر بن عبد العزيز ته په هغه مرض کې چې پکې وفات شو، ورغی، او ورته يې وويل:

۹۱ - ابو بکر محمد بن اسحاق بن سيار په ۸۵ هجري کال کې په مدينه منوره کې زېږېدلی، هغه لومړنی هغه څوک بلل کېږي، چې د حضرت محمد صلی الله عليه وسلم سیرت يې ليکلی، او خپل کتاب يې په (سيرة رسول الله) نومولی و، د مصر په اسکندريه، د عراق په کوفه او حيرة ښارونو کې تر گرځېدو وروسته په بغداد کې میشت شو، هلته يې د عباسي خليفه ابو جعفر المنصور په رعايت کې ژوند کاوه، او په ۱۵۱ هجري کال کې په بغداد کې وفات شو.

۹۲ - لقمان الحکيم په پخوانيو زمانو کې يو حکيم انسان تير شوی، په قرآنکريم کې يې يادونه شوې ده، ويل کېږي چې د داود عليه السلام همعصره و، د معلوماتو تر مخې د اوسني سوډان او مصر په کومه برخه کې يې د نيل د سيند پر غاړه ژوند کاوه، په ځينو روايتونو کې د ايوب عليه السلام خور يې يا د ترور زوی بلل شوی دی، له رسول الله په يو روايت کې راغلي چې هغه د لقمان الحکيم ځينو اوصاف بيان کړي، د حکمت نصيحتونه يې مشهور دی، په قرآن کريم کې يو سورت په لقمان يادېږي، الله تعالی د همدې سورت په دولسم او ديارلسم ايت کې فرمايي (وَلَقَدْ آتَيْنَا لُقْمَانَ الْحِكْمَةَ أَنْ اشْكُرْ لِلَّهِ وَمَنْ يَشْكُرْ فَإِنَّمَا يَشْكُرُ لِنَفْسِهِ وَمَنْ كَفَرَ فَإِنَّ اللَّهَ غَنِيٌ حَمِيدٌ) اِذْ قَالَ لُقْمَانُ لِابْنِهِ وَهُوَ يَعِظُهُ يَا بُنَيَّ لَا تُشْرِكْ بِاللَّهِ إِنَّ الشِّرْكَ لَظُلْمٌ عَظِيمٌ.

۹۳ - ابو سعيد مسلمة بن عبد الملك بن مروان د اموي دور يو مشهور عسکري قوماندان تېر شوی، پلار يې خليفه عبد الملك بن مروان و، مسله په ۶۶ هجري کال کې زېږېدلېد دمشق په ښار کې لوی او زده کړه يې کړې، هغه د خپل پلار، کاکا محمد بن مروان، او ورونو هريو وليد بن عبد الملك، سليمان بن عبد الملك، هشام بن عبد الملك، او يزيد بن عبد الملك، کاکا د زوی عمر بن عبد العزيز بن مروان په لښکرونو کې د يو عسکر او قوماندان په توگه دنده تر سره کړې، او په لومړي ځل يې د قفقاز په شمال کې د

امير المؤمنين! ته خپل اولاد پر خلکو بار پرېږدې، ماته يې وصيت وکړه، زه يې پاللو ته کافي يم؛ ځکه تا ورته څه نه دي پرېښي، او نه دي څه ورکړي دي. هغه وويل:

ای ابو سعیده! زما د اولاد لپاره هغه الله کافی دی، چې کتاب يې رانازل کړی، او د نيکانو ساتنه خپله کوي. بيا عمر خپل اولاد راوغوښت، چې څوارلس هلکان وو، هغوی مېنلې جامې غوستې وې، سترگې يې له اوبښکو ډکې شوې، او اولادونو ته يې وويل: زه تاسې ته له الله د وېرې وصيت کوم، کشر دې د مشر احترام کوي، مشر دې په کشر رحم کوي. بيا يې مسلم ته وويل:

ای ابو سعیده! زما اولاد به يو کار خامخا کوي، يا به د الله طاعت او خپل کار کوي؛ نو الله به يې ضايع نه کړي، او يا به په گناه عمل کوي؛ نو زه نه غواړم چې ته يې په مال مرسته وکړې، پاخيږئ! نور بيا يې رجاء بن حيوة راوغوښت، ورسره يوازې شو، او ورته يې وويل: ای رجاء! مرگ رانازل شو، زه تا نه يوه غوښتنه کوم، چې له بل چا مې نه ده کړې، که زه مې شوم؛ نو قبر ته مې ته ښکته کړه، کله دي چې خښتې کېښودې؛ نو يوه خښته پورته کړه، او زما مخ ته وگوره، ما درې سړي په خپل لاس خښ کړي، او د هغوی مخونو ته مې کتلي دي؛ نو چې کتل مې، مخونه يې تور شوي وو، او سترگې يې په مخونو بوتې راوتې وې، زما مخ هم لوڅ کړه، او راته وگوره که همداسې څه دي وليدل؛ نو په ما پرده واچوه، او چاته مه وايه، او که بل څه وو؛ نو د الله حمد او ثنا ووايه. رجاء وايي:

ما همداسې وکړل، کله مې چې خښتې برابرې کړې، يوه مې اخر کې راپورته کړه؛ نو مخ يې د څوارلسمې سپوږمۍ په شان څلېدو.

الله دې د خپل ځان پر ارزښت پېژندونکي رحم وکړي

عمر بن عبد العزيز ته خبر ورسيد، چې يو زوی يې يوه گوتمه اخستې، غمی يې د زر درهمو قيمت لري، هغه زوی ته وليکل: قسم درکوم چې دا گوتمه خرڅه کړه، په پيسو يې زر غريبانو ته خوراک ورکړه، او ځان ته په يو درهم بله گوتمه واخله، او په هغې نقش وباسه، الله دې په هغه چا رحم وکړي، چې د ځان ارزښت پېژني.

درهم

عون بن المعمر وايي، عمر بن عبد العزيز خپلې مېرمنې ته وويل:

خزري قومونو پر ضد د يولښکر مشري وکړه، دغه راز د رومي او خزري امپراتورۍ، خوارجو او نورو باغيانو پر ضد يې گڼې جگړې کړې، د مسلمة د ژوند تاريخ له جگړو او فتوحاتو ډک دی، هغه ډېرې سيمې فتح کړې، زياتې جگړې يې گټلې، او له اموي خلافت څخه يې دفاع کړې، سربېره پر دې مسلمة يو سياسي بصيرت څښتن قوماندان و، عسکري پوهه يې زياته وه، د علماوو سره يې مينه وه، شعر يې خوښېدو، عمراني کارونه يې پر مخ وړي، او د ځينو سيمو مشر او والي هم پاتې شوی دی. په ۱۳۹ هجري کال کې وفات شوی دی.

فاطمې! يو درهم درسره شته چې انگور پرې واخلم؟

هغې ورته وويل: نه

عمر بيا وپوښتله:

د درهم په اندازه نور څه لرې چې انگور روانيسو؟

هغې وويل:

ته امير المؤمنين يې، نه درهم لرې او نه يې ارزښت، چې انگور پرې واخلي؟

ده وويل: دا ماته د جهنم له ځنځيرونو ډېر اسانه دی.

دا د امير المؤمنين خوراک هم دی

د عمر بن عبدالعزيز غلام ابو امية وايي، يوه ورځ خپلې بادارې (د عمر بن عبد العزيز مېرمن) ته ورغلم، هغې

راته په غرمه ناري کې دال راکړل، ما ورته وويل:

هره ورځ دال؟

هغې وويل:

بچيه! دا د امير المؤمنين خوراک هم دی.

بل قميص نه لري

مسلمة بن عبد الملك وايي کله چې عمر بن عبدالعزيز ناروغ شو، چې بيا پکې وفات هم شو، زه يې پوښتنې

ته ورغلم، يو ځيرن قميص يې اغوستی و، ما فاطمې (يعنې خپلې خور) ته وويل:

ای فاطمې! د امير المؤمنين قميص ومينځه.

هغې وويل ان شاء الله وبه کړم.

بيا سبا ورغلم، قميص په خپل حال و، بيا مې وويل:

ماتاسې ته نه وويلي، چې د امير المؤمنين قميص ومينځی، چې خلک يې پوښتنې ته راځي؟

هغې وويل:

والله له دې پرته بل قميص لري نه، چې دا ترې وباسو او بل ورواغونډو او دا ومينځو.

وينه يې باطله کړه

يونس بن ابی اسحاق^(۹۴) له خپل پلار او هغه له عبد الله بن معقل^(۹۵) نه روايت کوي وايي:

^{۹۴} - يونس بن ابی اسحاق د حديثو عالم، پلار يې ابو اسحق السبيعي هم د حديثو د علماوو په پنځمه طبقه کې حسابيږي او تابعي

و، ورور يې او تره يې هم ستر عالمان تير شوي، او زوی يې هم د حديثو عالم و، د عراق د کوفې د ښار دی، په ۱۰۰ هجري کې زېږېدلی، گڼو علماوو ترې د حديثو روايت کړی، ۱۵۹ هجري کې وفات شوی.

ابن ام مکتوم^(۹۶) په مدينه منوره کې يوې يهودي ته ورغی، چې ملګرتيا يې هم ورسره وه، خو د نبی عليه السلام باره کې به يې ورته زيان رسولو؛ نو هغه يې ونيوله، ويې وهله، او ويې وژله، او موضوع رسول الله صلی الله عليه وسلم ته ورسېده، هلته ابن ام مکتوم وويل:

والله، که څه هم زما سره يې ملګرتيا وه؛ خو هغې ماته د الله او رسول په اړه زيان ورسولو.

رسول الله وفرمايل:

هغې خپله وينه باطله کړه. او کما قال عليه السلام

بې گټې پوښتنې مه کوئ

مزني^(۹۷) وايي له ځانه سره مې وويل:

يوازینی هغه څوک امام شافعي دی، چې د توحيد په اړه زما په زړه او دماغ کې شته پټې خبرې چې ذهن مې پرې مشغول دی، زما له ذهنه ويستلی شي، هغه ته ورغلم، هغه دا مهال د مصر په يو مسجد کې و، کله چې د هغه مخې ته ولاړم، ورته مې وويل:

زړه کې مې د توحيد په اړه پټې خبرې دي، پوهېږم چې بل څوک ستا په شان علم نه لري؛ نو ته پکې څه وايې؟

هغه غوسه شو او بيا يې وويل:

ته پوهېږې ته چرته يې؟

ما وويل هو

هغه وويل:

دا هغه ځای دی چې الله پکې فرعون غرق کړی دی، ايا ته له داسې څه خبر شوی يې چې رسول الله د دې موضوع په اړه د سوال کولو امر کړی؟

ما وويل: نه

بيا يې وويل: صحابه و پکې خبرې کړي؟

ما وويل: نه

۹۵ - عبد الله بن معقل بن مقرن المزني، د کوفې او يا هم د بصرې د ښار اوسيدونکی او د حديثو راوي دی، تابعي و، او ثقه بلل کېږي، له علي او ابن مسعود رضی الله عنهما او نورو صحابه کرامو يې د حديثو روايت کړی، ورور يې عبد الرحمن بن معقل بن مقرن هم د حديثو راوي و، په ۸۸ هجري کې وفات شوی.

۹۶ - عبد الله ابن ام مکتوم صحابي دي، د رسول الله د مېرمنې خديجة الکبری د ماما زوی و، عبد الله ابن ام مکتوم په سترگو پوند و، مدينې ته هغه دويم مهاجر دی، نوموړی د رسول الله مؤذن هم و، هغه سره له دې چې په سترگو پوند و، رسول الله په خپل ځای په مدينه منوره کې د نایب په توګه هم ټاکلو او ويل کېږي، ديارلس ځله يې خپل نایب ټاکلی، چې رسول الله به په غزواتو کې وتلی و، د قرآن کریم سورت عبس د نزول يو سبب هم همدا پوند صحابي دی، عبد الله ابن ام مکتوم د جهاد زيات شوقي و، چې د قادسيه په معرکه کې يې دا شوق پوره شو (دغه غزا د مسلمانانو او فارسيانو ترمنځ په ۱۵ هجري کې شوې وه) ابن ام مکتوم په دې غزا کې د مسلمانانو بيرغ په لاس کې نيولی و، او د جګړې په ډګر کې په شهادت ورسېد.

۹۷ - اسماعيل بن يحيى المزني زاهد او مجتهد عالم و، د مصر اوسيدونکی و، شافعي مذهبي و، د هغه په هکله د امام شافعي زيات اقوال منقول دي، په يوقول کې راځي امام شافعي ويلي چې که شيطان هم د مزني سره مناظره وکړه نو شيطان به ملامته کړي، په ۱۷۵ هجري کې زېږېدلی، او په ۲۶۴ هجري کې په مصر کې وفات شوی دی، هغه د يوشمير کتابونو مصنف هم دی، چې مشهور يې شرح السنة للمزني دی.

بیا یې وویل: ته پوهېږې اسمان کې څو ستوري دي؟

ما وویل: نه

بیا یې وویل: د یو ستوری جنس، راختل، پرېوتل، او دا چې له څه شي جوړ شوی، دا معلومات لرې؟

ما وویل: نه

بیا یې وویل نو دا څو مخلوق دی، او ته یې وینې هم؛ خو پېژنې یې نه، او بیا د دې ټولو د خالق په اړه خبرې کوي؟

بیا یې له ما په اوداسه کې یوه پوښتنه وکړه، زه په ځواب کې تېروتم، نو دا موضوع یې په څلور ډوله تشریح کړه، زه یې په یو ډول هم پوه نه شوم، بیا شافعي وویل:

داسې څه چې ته ورته په ورځ کې پنځه ځلې محتاج یې، د دې علم پرېږدې، او د خالق په علم کې خبرې کوي؟ چې په زړه او دماغ کې دې داسې څه راغلل؛ نو الله ته رجوع وکړه، او د الله دې قول ته پام وکړه چې فرمایي: (وَاللَّهُكُمْ إِلَهٌ وَاحِدٌ لَا إِلَهَ إِلَّا هُوَ الرَّحْمَنُ الرَّحِيمُ إِنَّ فِي خَلْقِ السَّمَاوَاتِ وَالْأَرْضِ وَاخْتِلَافِ اللَّيْلِ وَالنَّهَارِ وَالْفُلْكِ الَّتِي تَجْرِي فِي الْبَحْرِ يَمَّا يَنْفَعُ النَّاسَ وَمَا أَنْزَلَ اللَّهُ مِنَ السَّمَاءِ مِنْ مَّاءٍ فَأَحْيَا بِهِ الْأَرْضَ بَعْدَ مَوْتِهَا وَبَثَّ فِيهَا مِنْ كُلِّ دَابَّةٍ وَتَصْرِيفِ الرِّيَّاحِ وَالسَّحَابِ الْمُسَخَّرِ بَيْنَ السَّمَاءِ وَالْأَرْضِ لَآيَاتٍ لِّقَوْمٍ يَعْقِلُونَ

نو خالق ته د مخلوق له لارې ځان ورسوه، او د هغه علم پسې مه گرځه چې عقل دې پرې نه رسیږي. دا یې راته وویل او ما توبه وکړه.

پر پوښتنه پوهېدل

نافع^(۹۸) وايي، یو سړي له ابن عمر^(۹۹) نه د یوې مسئلې پوښتنه وکړه، هغه سر ټیټه کړ، ځواب یې ونه وایه، تر دې چې خلکو فکر وکړ، چې هغه پوښتنه نه ده اورېدلې. پوښتونکي وویل:

الله دې درباندي رحم وکړي، زما پوښتنه دې وانه اورېده؟ ابن عمر ځواب ورکړ:

^{۹۸} - ابو عبد الله نافع مولى عبد الله بن عمر، د مدينې منورې اوسيدونكى تابعي دى، نوموړى په يوه غزا كې بندي، او د ابن عمر په حصه ورسېد، له همدې كبله د مولى عبد الله بن عمر په نوم پېژندل كيږي، د ابن عمر سره كوچنې رالوى شوى دى، د فقهې لوى عالم و، احاديث ترې روايت شوي، امام مالك بن انس له هغه بيا روايت كړى دى، د حديثو په اسنادو كې امام بخاري مالك عن نافع عن ابن عمر تر ټولو صحيح سندونه بولي، د عمر بن عبد العزيز د خلافت پر مهال نوموړي د يمن د صدقاتو مسئول ټاكلى و، او بيا يې مصر ته استولى و چې خلکو ته زده كړه ورکړي، په ۱۷ هجري كې وفات شوى دى.

^{۹۹} - عبد الله بن عمر بن الخطاب صحابي دى، له ماشومانو صحابه و شمېرل كيږي، پلار يې عمر بن الخطاب دوهم راشد خليفه و، له رسول الله صلى الله عليه وسلم يې زيات احاديث روايت كړي، له هجرت څخه ۱۰ كاله دمخه په مكه مكرمه كې زېږېدلى، په كوچنيوالي كې د پلار سره يو ځاى مسلمان شوى، او د پلار سره يې يو ځاى مدينې منورې ته هجرت هم كړى، د كوچنيوالي له كبله رسول الله د بدر او احد په غزواتو كې د شركت اجازه ورنه كړه، او د خندق په غزا كې شريك و، د رسول الله په ژوند او د هغه له وفات وروسته بيا په ډېرو غزواتو كې لكه د شام، عراق، فارس، مصر، افريقا، نهاوند او اذربايجان د فتحې په جنگونو كې هم شريك شوى دى، د علي او معاويه رضی الله عنهما د اختلاف پر مهال بې طرفه پاتې شو، په ۷۴ هجري كال كې په مكه مكرمه كې وفات شوى دى.

ولې نه؛ خو تاسې فکر کوئ، لکه چې الله له موږ د هغه څه پوښتنه نه کوي، چې تاسې يې پوښتنې، موږ پرېږدئ، چې ستا په پوښتنه ځان پوه کړو، بيا که ځواب مو درلود؛ نو بڼه کنه؛ نو درته به ووايو چې نه پوهېږو.

حاضر ځوابي

جاحظ وايي په خړې سپور په لازه روان وم، دوه ښځې هم روانې وې، د هغوی سره په څنگ کې د تېرېدو پر مهال خړې باد خوشې کړل.

يوې بلې ته وويل:

وی د شیخ خړې خو باد وويستل.

دې خبرې زور راکړ، او غصه شوم، لږ کرار شوم، او ورته مې وويل:

زه چې کله هم په ښځینه ذات بار شوی يم؛ نو خامخا يې تیزونه اچولي.

جاحظ وايي زما له خبرې سره سم، هغې ښځې د دې بلې له اوږې تپ پورته کړ او ويې ويل:

ملگرې د ده مور خو به هم له ده نهه میاشتي سخته په تکلیف وه.

د مېرمنو طواف

امام بیهقي^(۱۰۰) له منبوذ بن ابو سلیمان څخه او هغه له خپلې مور روایت کوي، چې د حضرت عایشې رضی الله عنها سره یوه ورځ ناسته وه، د هغې یوه وینځه راغله او ورته یې وويل:

ای ام المؤمنین! له بیت الله مې اوه طوافه وکړل، حجرت اسود مې دوه یا درې ځلې لمس کړې.

هغې ورته وفرمایل:

الله دې اجر نه درکوي، الله دې اجر نه درکوي، نارینه تپله را تپله کوي، ولې دې تکبیر نه وایه او تېرېدې نه؟

قبوله شوې توبه

ابو نجید عمران بن الحصین الخزاعي رضی الله عنه وايي، د جهینه د قبیلې یوه ښځه رسول الله صلی الله علیه وسلم ته راغله، له زنا حامله شوې وه، ویې ويل:

ای د الله رسوله! پر ما حد لارم شوی، پر ما یې جاري کړه.

رسول الله د هغې ولي (سرپرست او مشر) را وغوښت، او ورته یې ويل:

۱۰۰ - احمد بن الحسین بن علي بن موسی الخراساني چې په امام البيهقي مشهور دی، د حدیثو لوی عالم دی، په ۳۸۴ هجري کې په بیهق کې زېږېدلی، (د بیهق اوسنی نوم سبزوار دی، دا د اوسني ایران د خراسان ولایت اړوند ښار دی) د امام شافعي له فقهې متأثر و، د گڼو کتابونو لیکوال دی، مشهور یې سنن البيهقي دی، چې احادیث پکې راټول شوي دي، دا دوه کتابونو مجموعه ده چې په سنن الصغری او سنن الکبری نومول شوي، په الکبری کې له شل زرو زیات احادیث دي، خو صغری یې بیا د کبری لنډیز گڼل کیږي، چې نږدې څلور نیم زره احادیث پکې راټول شوي، امام البيهقي په ۴۵۸ هجري کال کې وفات شوی، په نيسابور کې وفات شوی و، خو جسد یې د بیهق خسروجر د سیمې ته یوړل شو، خسروجر د امام بیهقي د پلرني وطن بیهق (سبزوار) اړوند سیمه ده، او هلته دفن کړای شو.

د دې ښه پالنه او پاملرنه وکړه، او چې اولاد يې وزېږېد، ماته يې راوله.
هغه همداسې وکړل، او بيا چې راوستل شوه، رسول الله د ستر لپاره د هغې د بدن پورې د هغې د جامو د تړلو
امر وکړ، او بيا يې د سنگسار امر وکړ، وورسته يې په هغې د جنازې لمونځ هم اداء کړ.
عمر ورته وويل:

ای د الله رسوله! ته پر دې هم لمونځ کوي، او هغې زنا کړې؟

رسول الله وفرمايل:

هغې داسې توبه وکړه، که د مدينې په اویا تنو ووبشل شي؛ نو هم به ورته ورسېږي، ایا تال له دې غوره ليدلي
چې خپله يې ځان الله ته وسپاره.
دا حديث مسلم روايت کړی.^(۱۰۱)

الله وژلی بدله نه لري

امام عبد الرزاق^(۱۰۲) له عبید بن عمیر^(۱۰۳) څخه روايت کوي وايي:
د هذیل قبیلې سره یو سړی میلمه شو، میلمه د دې قبیلې یوه نجلی ولیده چې لرگي يې ټولول، خوښه يې شوه
او ورپسې شو، له هغې يې د بدکاری غوښتنه وکړه؛ خو نجلی انکار وکړ، سړي ورسره لاس واچاوه او سره
ونښتل، له شیبې پهلوانۍ وروسته ښځه ترې خوشې شوه او سړی يې په ډېره وویشت، او مړ شو.
نجلی خپلې کورنۍ ته خبر ورکړ، هغوی عمر رضی الله عنه ته ورغلل او په موضوع يې خبر کړ، عمر د پېښې
ځای ته پلټونکي واستول او د خلکو خبره رښتیا ثابته شوه، عمر وويل:
دا الله وژلی، او هيڅ بدله يې نه شته.
او په دې توګه نجلی د خپل ناموس ساتنې په خاطر د قتل له کبله قصاص نه شوه.

پای

^{۱۰۱} - له دې حديثه پند اخستلای شو، چې بايد يو توبه کوونکي ته بد ونه ويل شي، شرعي حدود بنده پاکوي، علماوو د دې حديث د
روایت پر مهال د سنگسار شوې ښځې سره د «رضی الله عنها» الفاظ هم ليکي، او ورته په صحابيت قايل دي.
^{۱۰۲} - امام عبد الرزاق بن همام الصنعاني د يمن د صنعاء په ښار کې په کال ۱۲۶ هجري کې زېږېدلی، د قرآن مفسر و، کتاب يې په
تفسير القرآن للصنعاني مشهور دی، او په احاديثو کې يې کتاب په الجامع الكبير پېژندل کيږي، د الأماشي نوم يو بل کتاب هم د
نوموړي تصنيف دی، ويل کيږي اولس زره احاديث يې ياد و، د يمن په محدث يې شهرت موندلی و، د اهل سنت و الجماعت امام
احمد بن حنبل ترې زده کړه کړې وه، په ۲۱۱ هجري کې وفات شوی، او د صنعاء ښار د دار الحديد په سيمه کې دفن دی.
^{۱۰۳} - ابو عاصم عبید ابن عمير الليثي د رسول الله په ژوند کې زېږېدلی، پلار يې عمير بن قتادة صحابي و، او عبید تابعي دی، د
حضرت عمر بن الخطاب د خلافت پر مهال به يې په مکه مکرمه کې خلکو ته وعظ کاوه، د هغه درس ته به عبد الله بن عمر هم
کېناستو، حديث يې له خپل پلار، عمر بن الخطاب، علی بن ابی طالب، ابو ذر الغفاري، حضرت عایشه او نورو صحابه کرامو څخه
روایت کړي، او له ده بيا د وخت سترو علماوو د احاديثو روايت کړی، نوموړی، په ۷۳ هجري کې وفات شوی.

Get more e-books from www.ketabton.com
Ketabton.com: The Digital Library